



జీవిత రథం -

కవితా కేతనంతో,

భావనోద్రిక్త మనో సారథితో,

జవన త్వ, డోహన త్వ

పవనాశ్వాలతో

వచ్చి ఆగింది

క్షణ కాలం !-

రహవారుల కూడలిలో !

క్రాన్ రోడ్స్ లో !!-

- 0 -

క్రాన్ రోడ్స్

కవితా సంకలనం

జి. వి. సుబ్బారావు

క్రాస్ రోడ్స్

Acc no
19875

కవితా సంకలనం

జి.వి. సుబ్బారావు యం.ఏ.,

- కవితా సంకలనం - క్రాస్ రోడ్స్
- ప్రచురణ - నవంబరు, 1994
- ముఖచిత్రం - శ్రీ శీలా వీరాజు
- కవరు పేజీ ముద్రణ - శ్రీ బాలాజీ ఆర్ట్ ప్రింటర్స్,
చిక్కడ పల్లి, హైద్రాబాద్.
- బ్లాకులు - గోపీ బ్లాక్స్, లకిడీకాపూల్
హైద్రాబాదు.
- వెల - ఇరవైరూపాయలు
- ప్రతులకు - జి.వి.సుబ్బారావు,
10-1-18, 24, శ్యామ్ నగర్,
హైద్రాబాద్ - 500 004

ముద్రణ - ప్లీనోగ్రాఫర్స్ చిరాగ్ ఆఫీ లేన్
హైద్రాబాద్ - 500 001

అంకితం

శ్రీమతికి

జి.ప్రమీలకు

తొలిపలుకు

అచ్చమైన తెలుగు కవితా సంకలనానికి, - 'క్రాస్ -రోడ్స్' - అనే ఇంగ్లీష్ టైటిల్ ఏమిటా? అని ఆశ్చర్యపోతున్నారా! దానికి ఒక కారణం లేకపోలేదు. నా కవితా ప్రస్థానం ఛందోబద్ధ కవిత్వంతో మొదలైనా, వచన కవిత్వమూ చోటు చేసుకుంటూ వచ్చింది. 'ఇదా - అదా' అనే మధనలో పడి, నా ఆలోచనా స్వందనం క్రాస్ రోడ్స్ లో పడ్డప్పుడు, ఈ 'క్రాస్ రోడ్స్' అనే వచన కవిత నేను 1972 లో వ్రాయటం. అది సహృదయులైన స్వర్ణీయ టి.వి. భద్ర రాజుగారి మెప్పును పొంది, కవిసమ్మేళనంలో వినిపించటం, ఆ తర్వాత డిసెంబరు 1972, 'భారతి' లో ప్రచురింపబడటం జరిగింది. ఇలా మొదలైంది నావచన కవిత కొంత వెలుగును సంతరించుకోడానికి. ఆ తర్వాత కొన్నేండ్లు వరుసగా, కొంతకాలం అప్పుడప్పుడూ 'భారతి' లో నాకవితలు ప్రచురింపబడుతూ వచ్చాయి. ఇక మా 'రంజని' నా కవితలను ప్రత్యేకాభిమానంతో ప్రచురిస్తుండేది. 'క్రాస్ రోడ్స్' తో శ్రీకారం చుట్టిన, ఈ కవితాసంకలనానికి ఆ పేరే సముచితమని నేను భావించాను. రసికులు, సహృదయులైన పాఠకులు మీరూ, దీన్ని హర్షించి, ఆదరిస్తారని ఆశిస్తున్నాను.

ఈ కవితా సంకలనంలో ఎక్కువగా 'భారతి'లో, కొన్ని 'రంజని' లోనూ - ప్రచురింపబడిన కవితలున్నాయి. ఆ రెండు సంస్థలకు నాసహృదయ పూర్వక కృతజ్ఞతాభివందనాలు.

ఇక తెలుగు భాషపై ప్రత్యేకాభిమానం, అభినివేశం తప్ప, అందులో నాకేమీ డిగ్రీలు లేవు. నావృత్తికి కవితా వ్యావృత్తికి అసలు సంబంధం లేదు. కాని

వృత్తి రీత్యా టూర్స్ ఎక్కువ తిరగటం వల్ల, సహృదయులైన కవి మిత్రులతో పరిచయం, పరిసరాలనీ, ప్రకృతినీ పరిశీలించటం, పుస్తకాలు కొని, చదవటం. రసార్థతతో హృదయం ద్రవించినప్పుడల్లా - రచనలు చేయటం - ఇలా సాగింది నా జీవన యాత్ర, 1973 లో రామప్ప శిథిలదేవాలయాలను సందర్శించిన నాహృదయ స్పందన - 'ఆవేదన' అనే కవితకు 1992 లో 'నయాగరా' జలపాతాన్ని చూసినప్పుడు కలిగిన కవితా ప్రతిస్పందన 'నయాగరా' అనే కవితకు ఆలంబనం. కవిసమ్రాట్ విశ్వనాథనీ, మహాకవి శ్రీశ్రీనీ ఎక్కువగా అభిమానిస్తాను. ఛందో బద్ధ కవిత్వం, వచన కవిత్వం రెండూ నాలో ధ్వనిస్తాయి. అందుకే ఇది వచన కవితా సంకలనమైనా, కొన్ని 'భారతి'లో ప్రచురింపబడిన పద్యకవితాల్నూ ఇందులో జోడించాను. ఇది ప్రకర్షకాదు. కేవలం పరిచయం మాత్రమే.

రసజ్ఞులైన పాఠకలోకం - 'క్రాస్ రోడ్స్' నుండి 'నయాగరా' వరకు - సాగిన ఈ కవితా సంకలనంలోని మంచిని మెచ్చుకొని, చెడును వదిలేసి - వీన్ని సహృదయంతో ఆదరిస్తారని భావిస్తున్నాను.

హైదరాబాదు.

1994. నవంబరు

బుధ విధేయుడు

జి.వి. సుబ్బారావు

ఇందులో.....

1. క్రాస్ రోడ్స్
2. ఆవేదన
3. స్వరలహరి
4. విపిన్ విప్లవం
5. మలుపు
6. నా కవిత
7. చీకటి ముసుగు
8. ఎందుకు నాకీ తుది?
9. జీవన మధురిమ
10. భావనా కౌటిల్యం
11. ఏదీ నాప్రేరణ?
12. శరత్ జ్యోత్స్న
13. చీకటి! నీ వెలుగేదీ?
14. వదన హృదయం
15. మహారణ్యమధ్యంలో
16. నిలీహ
17. వానంతహార
18. శిశిరర్తు శోభ
19. చలి నానెచ్చెలి
20. పోస్ట్ మార్డమ్
21. అణువరీక్ష
22. జీవన కథనం
23. ఓ మూసీ! నీవూ గోదావరైపో!
24. జోడు గుఱ్ఱాలస్వారి
25. వెన్నెల! వెన్నెల!!
26. క్రీ నీడ
27. ఎందుకయ్యా! మాకీ ఉగాది?
28. నీవూ - నేనూ
29. ఓ మహాకవి! ఓ శ్రీశ్రీ!!
30. జీవుని వేదన
31. తను వేణువు
32. సుప్తశిల
33. రామధూర్జటి!
34. నయాగరా!

క్రాస్ రోడ్స్

జీవిత రథం

కవితాకేతనంతో

భావనోద్రిక్త మనోసారథితో

జవసత్త్వ ఊహసత్త్వ

పవనాశ్వాలతో

వచ్చి ఆగింది క్షణకాలం -

రహదారుల కూడలిలో,

క్రాస్ రోడ్లలో!!-

ఉన్న నాలుగు మార్గాంతరాలు

ఊహపథాని కందని విహంగాలు

కనుచూపుమేరలో

ఆశాలతాంతాలు

కల్పించి, ఊరించే ఒయాసిస్సులు!-

తొలిచూపులో

తెలిరేకలు -

ఎదిగే కొలది ఎఱ్ఱని మంటలు,

క్షణక్షణాన విసిరే వేడి నిట్టూర్పులు -

ఇది-

తూరుపు ప్రొద్దువిరిసిన వడగాడ్పులు!

మలిచూపులో

అరుణారుణ రేఖలు

ఒదిగే కొలది కాళరాత్రి నీలిమలు,

క్షణక్షణాన ముసిరే

శీతల వాయు వాహినులు,

అది-

పాతపాఠాలు నెమరేసే కాపిటలిస్టులు,
 సంక్షేమ రాజ్యాలు స్వప్నాలుగనే సోషలిస్టులు,
 కర్మశంగా సంఘాన్ని కుదిపేసే మార్కిస్టులు,
 'నెక్'లు చెక్కడంలో 'సక్సెస్' గడించే నక్సలైట్లు!-
 భిన్ననినాదాల, ప్రచ్ఛన్నభావాల
 'హోరన్ల' హోరులో,
 చతుష్పథంలో చతుష్టేదాలల్లా,
 సంఘం ప్రగతికి
 'ఆటోమేటిక్' బ్రేకుల్లా-
 అంతా నడుస్తున్నారు వడివడిగా-
 ఈ కూడలిలో !
 గొంతెత్తి కూస్తున్నారు
 జాతికి గుణ పాఠాలు!
 వంతలు పాడుతున్నారు
 వందిమాగధుల్లా ఉపనాయకులు,
 వేదికలెక్కి మాలలతో
 వల్లిస్తున్నారు వాగ్దానాలు!
 నాయకమ్మన్ను లీ
 క్రాస్ రోడ్లో !-
 అయినా -
 కుళ్ళు కుళ్ళు గానే మిగిలింది
 సంఘం 'డస్ట్ బిన్'లో,
 అవినీతి - మట్టి ఊడలా
 లోతుగా పాతుకుంది ఈ లోకంలో!-
 కుట్రలూ, ఖూనీలూ,
 అగ్ని అవిచ్ఛిన్నంగా
 దిన కృత్యంగా
 జరుగుతున్నాయి ఈ దేశంలో!

పేదవాడు - మరీ
 బీదవాడుగా
 'ఇజా'లే నిజాలుగా
 బ్రతుకు బరువుగా
 మృత్యుముఖంగా నడుస్తూంది
 సామాన్యుడికి, ఏమీలేని వాడికి!
 ఈ చతుష్పథంలో
 చతురాస్యుని సృష్టికి మిన్నగా,
 విశ్వామిత్రుని మధ్యేమార్గ సృష్టికి విభిన్నంగా,
 విభేదాలు, విద్వేషాలు, విలయాలు
 విశృంఖలంగా సృష్టింపబడుతున్నాయి!
 అందుకే -
 అంధునిలా, జాత్యంధునిలా
 నిరాశతో, నిస్పృహతో, నిస్సత్తువతో
 దిగాలుపడి, దిక్కుతెలియక
 కుప్పగా కూలబడ్డాను -
 ఈ క్రాస్ రోడ్లలో! -
 సంగీత, సాహిత్య సమ్మేళనంతో
 భక్తి పారవశ్యంతో
 త్రివేణి సంగమంలా పొంగిన
 త్యాగయ్య గారి దొకదారి!
 ఆత్మాశ్రయంగా
 సంగీతామృతం కురిపించిన
 మీరా భజన లహరు లొకతెరువు!
 బహువిధ వాద్య సమ్మేళనం
 వినూత్న భావసంభరితం
 పాశ్చాత్య గీతా ప్రభావిత
 నవీన సంప్రదాయమొక రీతి!
 వరంవరాగతమై

జనబాహుళ్యమై, ఆపాతమధురమౌ
సంప్రదాయ యక్షగాన మింకొకరీతి!
కానీ -

ఈ చతుష్టయంలో
బ్యాండు మేళంలా, హిప్పీ సంగీతంలా
'రాక్ అండ్ రోల్' మ్యూజిక్ లా -
వినిపిస్తుందో అపశ్రుతి!
హార్మోనియం శ్రుతి!
అదే, నామనసులో ఏదీ వినలేని
బధిరు దుర్గతి! -

కవిబ్రహ్మ తిక్కన్న
కావ్యాద్వైత వాహినిలో,
బమ్మెర పోతన్న
భక్తి భావ లహరిలో
అల్లసాని పెద్దన్న
కవనాల అల్లిక జిగి బిగిలో,
శ్రీనాథ కవిసార్వభౌమ
గంభీర కవితారసతరంగాలలో,
పయనించాను

ప్రాగ్గీతాభిముఖంగా కొన్నాళ్ళు! -
శ్రేష్ఠార్థనిధి రామరాజ భూషణ
కంకణ నిక్వాణంలో,
ప్రాధార్థ మరీచి రామలింగని కవితాంగణంలో,
ద్రావిడాన్వయమణి శ్రీకృష్ణ దేవరాయల
సాహితీ సమరాంగణంలో,
తంజావూరి రసధుని నాయకరాజ
శృంగార కళాప్రాంగణంలో,
విహరించాను - పశ్చిమాభిముఖంగా కొన్నాళ్ళు! -
కవనాన్ని, అవధానాన్ని

కమ్మగామలచిన కవికుల గురువులతో
 ప్రాతక్రితల మేలు కలయిక - గురజాడవారి
 నూత్న కలకంఠ మధురిమలతో,
 స్వాతంత్ర్య సమరాన సరిక్రిత గొంతులొ
 జాతీయ వైతాళకులతో,
 ఆంధ్రాభిమానమే ఆకాశమంటగా
 వినుతించు చారిత్రకులతో,
 ఉరకలే వేసాను
 ఉత్తరాభిముఖంగా కొన్నాళ్ళు! -
 ప్రాచీన ప్రతిభా సమ్రాట్టు
 విశ్వనాథ కవి సమ్రాట్
 కవితా రూపతపస్సులో, విశ్వవిపంచులో,
 భావవిప్లవశ్రీ, కవితా ఉషశ్రీ
 శ్రీశ్రీ-మహాకవి-
 రసర్పురీ తరంగ మహాగర్జనలలో,
 కృష్ణ పక్షపురాత్రి నర్తించు
 భావ కవితా మూర్తి
 కృష్ణ శాస్త్రి గారి క్రీడలో,
 జానపద గేయాలు, భావకవిగీతాలు
 దిగంబర కవితా క్రోశాలలో
 వచన కవితా స్తవంతులలో-
 వరుగులెత్తాను-
 దక్షిణాభిముఖంగా కొన్నాళ్ళు! -
 ఇలా -
 నలుదిక్కులా నడచి,
 వెనుదిరిగి వచ్చాను
 రసరమ్య భావనా లోకాలవదిలి!
 సెంటరు'లో కలలతో
 ఓంటరింగ్ సలిచాను,

తీరుతెన్నులు లేని, తెలుగు వాగుల మెదలి!! -

జీవన రథం

కవితా కేతనంతో,,

భావనోద్రిక్త మనోసారథితో

జవసత్త్వ, ఊహసత్త్వ

పవనాశ్వాలతో

వచ్చి ఆగింది క్షణకాలం! -

రహదారుల కూడలిలో,

క్రాన్ రోడ్లలో!! -

(భారతి, డిసెంబర్, 1972)

ఆవేదన

1 శిల్పసుందరీ !

నీ తాళమ్ములు మూగవోయినవి, నీ, నీ మద్దెలల్ నృత్యవే
తా తీవ్రత్వముడించి కొన్నవి, కళాలాస్యమ్ములంతమ్ములై,
నీ తారుణ్యము కాలగర్భమున నిర్జీవమ్మునైపోవ, దే
వీ! తాదాత్మ్యము జెందినావె? శిలవై, విన్యాసరాహిత్యవై!

1

నీ వలుకుల్ వినబడునొ? నీవృదులాధర లాస్యసంపదల్
తీపులు చుమ్మచుట్టునొ? సతీ! పద చాలన మాధురీగతిన్!
మైపులకల్ వహించునొ? విశాలవిలోచన! దివ్యభంగిమ
ప్రాపితనృత్యవైభవము బాయునొ? హత్తిగ మెత్త గుండియన్!

2

ముగ్ధ మోహన చుంబన స్నిగ్ధ మధువు,
అధర ఫలకమ్ము నందున బదిలపఱచి
గత రహోరమ్మ భావసంస్కృతిని దవిలి,
అద్దమఱచేత బూనెదో? ముద్దరాల!

3

నీ కరమింతలంతలుగ, నీ పదమంతలు నంతలంతగా,
నీకనుగొల్కు బల్కులుగ, నీ కుచయుగ్మపు వంపుసొంపులన్
భీకర వృత్తి దున్నిన- నిమీలిత నేత్ర! హృదంత రాళముల్
వాకలుగట్టి శోక రసవాహిని! గద్గద ముయ్యెకంతమున్!

4

మూగవియంచు నెంతురు విమూఢులు! నీశిథిలాల ప్రోవులో
దాగిన శిల్ప మూర్తులను, దాచిన దాగని నృత్య రీతులన్
రాగము, తాళమున్ లయయు రంజిల, దివ్య మనోజ్ఞ గీతాలన్
స్వాగత మిచ్చు శిల్ప రసభామినులంచు నెఱుంగ లేరాకో?

5

2. నందీ!

నీ చెవి గోసినారు! రమణీయ ఘంటంఘంట కంఠ ఘంటికా
సూచిత సూత్రవైభవము మ్రొక్కడగించి, తృజించినారు! నా
రాచమువోని, శృంగ మధురాస్త్రము వమ్ముగ జేసినారు, సం
కోచములేక, నీదుకనుకోసలు శూన్యము జేసినారహో!

6

పరమేష్ఠి జగదంబ పరవశమ్ముననేగు
మూపురమ్మది నేడు మ్రొక్కలయ్యె!
రజతాచల స్వచ్ఛ రమ్మసాగువులందు
క్రమ్ములాడెడి కొమ్ము వమ్మునయ్యె!
వీరభద్రావేశ విహరణసమయాన
విదలించుఖురమల్లి విదళితమయె!
ప్రమథాదిగణముల ప్రథమ శ్రేణి చిహ్న
ముత్తుంగ వాలమ్ము చిత్తునయ్యె!
తల్లి కరస్థర్క పులకించు పుల్లతనువు
కర్మశాఘాత వ్రణములకలుకుదేలె!
నీ వినీల ద్యుగంతాల తీవయెల్ల
కాలగర్జాన దైన్యసాకల్యమయ్యె!

7

(రామష్ట శిథిలదేవాలయాలను సందర్శింపగా కలిగిన ఆవేదన)

1 శిల్పసుందరి

2 నంది

(భారతి, మే, 1973)

స్వరలహరి

ఊహవల్లకీతంత్రీ
 కవితా కోమలాంగుళీ
 స్వందనలో
 నినదించిన
 భావనా జ్యోత్సాలహరి,
 నా స్వరలహరి!! -
 ముగ్ధ శిశు మందహాసంలో
 స్నిగ్ధారుణ రాగాలను,
 మాతృస్తన్య మధువులను,
 నేత్ర పర్వసౌందర్యరాసులను,
 ఒలికించిన
 మందహాస లహరి,
 నా స్వర లహరి!! -
 వికసించిన సుమబాలల
 ముకుళంపని కోరకముల
 చిగురించిన కోరికల
 వెలిదార్శిడి
 భ్రమరగీతి,
 మధువు లొలుకు
 కొసరి కొసరి, -
 నా స్వర లహరి!! -
 తెలినుర్వుల వయసు పొంగు,
 సెలయేరుల మనసు పరుగు,
 పుడమి కడుపు పొత్తిళ్ళలో,
 కడలి బాహుబంధాలలో,
 సస్యశ్యామల గీతమై,
 వినీల రమ్యసాగర తరంగమై,
 వినిపించిన,
 ప్రణయమోహన
 రాగనిర్ఘరి, -
 నా స్వర లహరి!! -

నిశాంత రమణీయ
 ప్రశాంతిలో,
 దిశాంత విగీల
 సుందరాకాశంలో,
 పండువెన్నెల పిండిపోసిన
 నిండు సుధాలహరీ స్నాతులై
 చాతక ద్వయం
 జుట్టి త్రేన్విన,
 ఆనందభైరవీ రాగాలాపన, -
 నా స్వర సంకల్పన!! -
 పుడమి కాంత, ఋతుస్నాత, -
 జడలు సుంత తడియారక,
 రూప, గంధ ప్రాపితయయి,
 పుష్ప విభవ శోభితయయి,
 భానుకిరణ పులకితయయి,
 జాను తెలుగు మేళవించి,
 కూని రాగమాలపించి
 ఒలికిన
 కల్కాణీ రాగం,
 చలికిన
 మధురానురాగం,-
 నా స్వర సాగరం !! -
 చలిత వృక్షాగ్రాలపై
 కలిత వనీ దరహాసంలా,
 లలిత, లలిత జ్యోత్సా ప్రసారం -
 పులకిత యామినీ మధురగానంలా
 కాననాంతర సంచలిత
 పిక్రీ కుహూగాన మాధుర్వం
 హృదయ విపినాంతర
 మృదుమధుర గళాంతర చలిత
 కవితా కోకిలా రావం, -
 నా స్వర స్వభావం !! -
 ధమ్మిల్లంలో తారకలు,
 నెమ్మనంలో చంద్రకలు,
 విరబోసిన కబరీ భరంలా
 వినీలాంబరం,
 అరవిచ్చిన కలువలా,

ముఖారవిందం,
 లజ్జాపిహిత నూత్నవధువులా,
 ప్రజ్ఞాసహిత, పరిణిత మధువులా
 నిశారమణి హృద్గతం,
 ఆశారమ్య సంగీతం, -
 నా స్వర వినిర్గత సంగీతం !! -
 గగనాంగన,
 దిగంతాల వ్యాపించిన
 నీలాంబుద కేశపాశంలో
 తెలిమబ్బుల మల్లె పూగుత్తుల్లా,
 తొలివెన్నెల జల్లు తేనెచినుకుల్లా,
 తారకలు జీరాడే
 శ్రావణ రాకా సిత హృదంతర
 ప్రశాంత నిశీధిని సంగీతం
 నా స్వర బహిర్గత మధుర సంగీతం !! -
 శతకోటి
 దీనజన నేత్ర ద్వయాలు
 నిరాశా, తిమిరాశ్రు
 పూరితాలై,
 విహ్వలించి,
 మింటికేసి చూసి
 చికిలించినప్పుడు; -
 శతసహస్ర తారకా
 నయనాలు,
 సుదూర, తిమిరాశా
 పరివృతాలై
 విహ్వలించి
 మంటికేసి చూసి
 మిణుకు, మిణుకు మన్నప్పడు, -
 వినిపించిన,
 నినదించిన.
 రవణించిన,
 లజ్జిత జీవన,
 వేదనారవం, -
 నా హృదంతర రావం !! -
 నిశ్శబ్ద నిశీధినిలో

జడప్రకృతి, సడిచప్పుడులేక
 కునికిపాట్లు పడ్డప్పుడు,
 నిశ్చల కాసారంలో,
 మత్త పుచ్చచాలనం
 మటుమాయమై పోయినప్పుడు,
 మందమలయ, శైత్య పవన
 తరంగాల వెల్లువల,
 భంగరవాలు, అణగినప్పుడు;
 చీకటులు ముంచెత్తి
 ఆకులైన, కదలకున్న,
 గహనాంతర, సుప్తవ్యాఘ్రి
 నిడుపుటూర్పు, సడియైనను,
 వినిపింపగ లేనప్పుడు; -
 తిమిరమ్ములు, గింగినుండి
 జడివానగ, కురిసి, కురిసి,
 అవని సర్వమావరించి,
 వెలుగులెల్ల మ్రింగినప్పుడు;
 ఆర్తజనుల, గుండెలన్న
 కుంపటి తడిబొగ్గులందు,
 రాజి, రాజి, మింటి కెగయు,
 దైన్య ధూమ మంబరాల
 వ్యాపించిన, నట్టనడికి రేలప్పుడు;
 మనసుకె
 వినిపించినట్టి
 సనే సన్నని
 అంతరాత్మ
 చిన్ని ఎలుగు, -
 నాదు గొంతు నణగలేని
 మూగ మూల్గు! కయిత ఎలుగు!! -
 ఊహ వల్లకీ తంత్రి
 కవితా కోమలాంగుళీ
 స్వందనలో
 నినదించిన,
 భావనా జ్యోత్సాలహరి
 నా స్వరలహరి !!! -

(భారతి, డిసెంబరు, 1973)

విపిన విప్లవం

హరిత పత్రాల నీడల మాటున,
 దీర్ఘశాఖాబంధాల చాటున,
 గుబురులై చొరరాని పాదల అట్టడుగున,
 విస్తృత, పరిభీక్యత, వట కోటరాన,
 అణగి మణగిన అంధకారం,
 వెలికి రాలేని విషాద తిమిరం -
 ఎదురుతిరిగిందా కటిక చీకట్లో
 విప్లవ ముజికిందా నిశ్శబ్ద నిశీథినిలో !! -
 నును లేత చివుళ్ళతో,
 నవకుసుమ లాస్యవిలాసంతో,
 నూత్నపీకీగళాత్త మనోజ్ఞ కుహూరావంతో,
 స్వాగత మిస్తుంది మాకందం - రాగానే వసంతాన్ని !
 పలిత కేశాలైన పండుటాకుల్ని,
 సిగ్గు దాచిన ముదురు కోకల్ని,
 వడలిపోయిన బెటడు పొరల్ని,
 దులిపేస్తుంది మందారం - కోపాన కలుషితాన్ని !
 దూరి దూరి నిద్దరోతుంది క్రొంజిగురాకు,
 గ్రీష్మాతపానికి జడిసి, జడిసి!
 ఆకువచ్చని జలీయంచు మేల్కుసుగులో
 వెచ్చవెచ్చగా, సుఖశాంతంగా జీవశక్తులు ప్రసరింపగా రక్తనాళాల్లో -
 కుమిలి, కుమిలి ఏడుస్తుంది ముదురుటాకు,
 గుబురుటాకుల గుంపులో
 ఉక్కిరి బిక్కిరై ఊపిరాడక, -
 నవనాడులు స్తంభింపగా,
 చీకట్లు విస్తరింపగా,
 వెలితెలాదోయి, హృదంతరాళాలలో !!-
 తొలిచిన్ను చల్లదనం
 ఆషాఢ మేఘ వర్షోద్భవం!
 బావ్యంతరశుచి స్వరూపమై
 పులుకడిగిన నుత్తంలా
 ప్రకాశిస్తుంది నీరెండలో -

మలుపు

నిశ్శబ్దంగా నిస్త్రాణగా, నిశ్చలంగా
 పశ్చిమంలో పడుండే
 ఈ తలపులేని మంజీర నా కొద్దు!
 ఈ మలుపులేని నిర్భరి నాకొద్దు!
 అంతర్మథనంతో, ఆంతరచలత్ ఝల్ ప్రస్థానంతో
 నిరంతర జిజ్ఞాసా తరంగాలతో
 చిరంతన ప్రజ్ఞా శీకరాలతో,
 గిరులదూకి, తరుల దాకి,
 గహనాలు గడచి, పహారాలు నడచి,
 సువిశాల భావ మైదానంలో
 ప్రవిమల చింతనా సస్య శ్యామలంలో
 పరవళ్ళు ద్రొక్కి, ఒరవళ్ళు నిలిపి,
 తలపులు పులికించి, వలపులు పండించి,
 వినూత్న పథగామినియై,
 నిత్య చైతన్య స్రవంతియై,
 గోదారి పాయల్లో, భద్రాద్రి ఛాయల్లో,
 విజ్ఞాన సాగరాభిముఖంగా,
 మనోజ్ఞ శిల్పరేఖాచ్చ వాసంగా,
 గలగలా పారే సెలయేరు,
 కిలకిలా నవ్వే తొలినీరు,
 తూరుపు తొలివెలుగుల్లో
 మారుపు మలి తరగల్లో
 వెన్నెల కురిసే తీయనితలపు
 కిన్నెర తిరిగే మాయని మలుపు
 అదీ,
 నే కోరేది,
 ఈ నా,
 ఉగాది !! -

(రంజని, మే, 1974.)

నా కవిత

చందం

నా భావనా విహంగానికి

రక్త సంబంధం !

ప్రాస

నా కవితా హృదయానికి

జీవన శ్వాస!

యతి

నా రచనా వ్యాసంగానికి

తపోనియతి!

చందోబద్ధగతి

అందమైన

నా కవితా రుచిగతి!

ప్రాస

కుసుమాకృతి!

రసవ్యంగ్య ధ్వని

సంకేతాకృతి!

యతి

పాల్లు వోని సంగతి!

అతి రమణీయార్థ

ప్రతి పాదక సుకృతి!

చందస్సులు

నన్ను బంధింపవు.

అందాల పథాలలో

మధురాతి మధురంగా

విహరింపజేస్తాయి!

ప్రాసలు

నన్ను ప్రక్షింపవు.

ప్రాకృత భావ పరీమళాన్ని

సహృదయాలలో వెదజల్లుతాయి!

యతులు

నాకు నియతులు కావు.
 యాతా యాత ' కావ్య సౌరభ
 లహరిని, రసోన్ముఖంగా
 ప్రవహింప జేస్తాయి !
 నా చందం
 భావ ఝరీ
 లయాను బంధం!
 నా ప్రాస
 నిత్య నూతన
 జీవితాను ప్రాస!
 నా యతి
 సర్వమానవ
 శ్రవణానంద సంగతి!
 నా గీతం
 శతకోటి మానవ
 హృదయవల్లకి సంకేతం!
 నా గేయం
 అతిలోక వ్రణయ
 కుసుమ పరీమళ ధ్యేయం!
 నా గళం
 ఆనంద, వేదనాతీత
 నాదస్వర సమ్మేళనం!
 నా కవిత
 నిత్య నూతన
 భావనా కుసుమ
 సౌరభ పరీవక్షత !! -

(భారతి. నవంబరు, 1974.)

చీకటి ముసుగు

బొట్టన వ్రేలి నుండి
 నడి నెత్తి దాకా
 తన్నాను
 ముసుగు,
 వెలుగు భరింపలేనని!
 విడిచిన శ్వాసనే
 మరల పీలుస్తున్నాను,
 ఉదజని పుక్కిలించిన
 వెలిగాలి పడదని!
 వలయాలుగా
 చలిగాలి
 గిలిగిలి పెడుతుంటే
 దుప్పటిలో
 తలదూర్చాను
 తప్పించుకొందామని!
 తిమిరాలు
 భ్రమియిస్తూ,
 మమకారాలు
 పెగువేస్తూ
 ముసుగులో
 ముచ్చట
 విసుగు లేదనుకున్నాను!
 నిండా మునిగినోడికి
 చలే తెలీదని
 భలే మురిసిపోయాను !
 కానీ, -
 అజ్ఞానం
 ఆపాదమస్తకం
 ఆవరించిందనీ, -
 విజ్ఞానం
 కూపస్థ మండూకంలా

కలలు కంటుందని, -
 అసమానత్వం,
 అంధకారంలా
 ఆక్రమిస్తుందని, -
 దురహంకారం,
 కార్తిచ్యుతా
 దహిస్తుందని,
 నల్లని ముసుగు
 తెల్లని వదన సత్కాన్ని,
 కప్పివేస్తుందని, -
 చల్లని ఈదురు గాలి
 ఉల్లంలో
 కరుణా కవోష్ణాన్ని
 ముంచివేస్తుందని, -
 'చీకటి ముసుగు'లో
 ఆకలి దవ్వలు
 సమూలంగా,
 నశిస్తాయని, -
 తెలిసికొనేలోగా,
 మెలకువ వచ్చి
 కన్ను తెరిచే లోగా,
 నిలిచి పోయింది
 నా ఊపిరి !! -
 ముసుగులో
 ముసిరిన
 మనక చీకట్లలో
 ఉక్కిరి బిక్కిరై !!! -

(భారతి, మార్చి, 1975.)

ఎందుకు నాకీ తుది?

ఎందుకు
 నాకీ తుది?
 ముందుకు
 పోనీదా
 గత విధి? -
 ప్రశాంతాకాశ
 చిత్రఫలకంలో,
 వసంతారామ
 లతాంతాలలో,
 నిరంతర మేదో
 అదృశ్య హస్తం
 చిత్రిస్తున్న
 రంగుల మబ్బుల తునుకల
 కంతమేదో మరి? -
 వినీల సాగర
 గర్భాంతరాలలో,
 అలల ననంతంగా
 సృష్టించి,
 తీరాల కపారంగా
 తెలినుర్వుల
 ప్రసరించే కడలి
 కంతేదీ మరి? -
 శిశిర ఋతు కుహరంలో
 వడలిన పత్రాలను
 విసర్జించి,

ముసలిదైన తరుతన్ని
 వాసంత పీకీ
 కుహూ నాదంలో
 పచ్చని నునులేత చివుళ్ళు
 తొడిగి,
 నవయౌవనియై
 నవ్వుల పువ్వులు
 నిరంతరం
 వర్షించటం లేదామరి? -
 అనంతకాల ప్రహరంలో
 తిథులు, వారాలు, మాసాలు,
 వత్సరాలు, యుగాలు, కల్పాలు,
 నిరంతరం చక్రభ్రమణంలా
 మరలి రావటం లేదా మరి? -
 చారిత్రక బృహత్కథా
 శ్రవణంలో,
 అరని నెత్తురు మడుగులు,
 తీరని అసూయాద్వేషాలు,
 మారని కులమత తత్వాలు,
 మళ్ళీ మళ్ళీ
 వినిపించటం లేదామరి? -
 గుళ్ళో గంటలు
 మళ్ళీ మళ్ళీ
 వినిపిస్తుంటాయి!
 కళ్ళలో
 సూర్యచంద్రులు,
 దివారాత్రాలు
 కనిపిస్తుంటారు
 మళ్ళీ మళ్ళీ!
 వెలుగు, - చీకట్లు, -

తెరల్లా తరలి

పోతుంటాయి.

వెళ్ళి నట్లే వెళ్ళి మళ్ళీ

మళ్ళీ వస్తుంటాయి

ఋతు సంకేతాలు!

ఈ విశాల విశ్వంలో

త్రికాలా తీతమైనవి

ఎన్నో ఉన్నాయి!

ఈ విచిత్ర ప్రపంచంలో

నిర్విరామంగా సాగేవి

ఎన్నో ఉన్నాయి!

ఈ అనంత త్రిభువనంలో

నిరంతరంగా పయనించేవి

ఎన్నో ఉన్నాయి !

కానీ, -

వెళ్ళితే తిరిగిరాదు

మానవ జీవన రథగమనం!

మళ్ళితే తిరిగిరాదు

వయో భావ చంక్రమణం!

వల్లంవైపే

పయనిస్తుంది

మానవ జీవనదం!

ఉల్లం ఉత్తగా

తిరుగులేని మలుపులు

పోతుంది

భావనా నదం!

శాశ్వత భావనా జలధీ

తీర సికతా తలంలో

క్షణికంగా

అఖిష్టంగా

ముద్రవేస్తూ
 కాలాతీత
 తరంగోద్భత శీకరంలో
 తిరిగి, తిరిగి
 చెరిపేయ బడతూ,
 అదృశ్యమౌతుంది
 అశాశ్వత ఊహామానవ
 శిశుపాదపల్లవం!
 అనంత కాలసాగర
 వృదయాంతరంలో,
 తనంత తానే
 బిందురూపంలో
 లీనమై పోతుంది
 మానవ జీవన
 వాహినీ పథం!
 పునర్జన్మతో
 పునరావృతమౌతుందా
 జీవితం?
 మనో బుద్ధహంకారాలతో
 పునీత మౌతుందా
 జీవనం?
 ఎందుకీ వైవిధ్యం?
 ఎందుకీ వైరుధ్యం?
 ఎందుకు మనిషికి అంతం?
 ఎందుకు మానవ జీవితానికి సమాప్తం?
 ఎందుకు నాకీతుది?
 ముందుకు పోనీదా గతవిధి! -

(భారతి, ఆగస్టు, 1975)

జీవన మధురిమ

సర్వర్తు భావనా సమైక్యమై
వేదనా తీత భావ సమున్నుక్తమై
ఉద్వేల కవితాస్రవంతీ
చలత్తరంగ తేజో విరాజమానమై,
అపూర్వానంద ఘంటికా ఘలంఘల
రవాను సంధానమై -

వెలసిన,

ఒక అనిర్వచనీయ
భావనా వాసంత పికీగళ గీతం
ఈ జీవన సంగీతం !-

ఇది -

విధి పన్నిన ఉరులూ కాదు!
మదినల్లు కొన్న చదరంగమూ కాదు!

ఇది - ఆటు పోటుల చలించే

జీవన వార్షిధి!

సుఖ దుఃఖాల జ్వలించే

మానవాంభోనిధి!

కన్నీళ్ళూ, కంటకాలూ

పన్నీరూ, పూలపాన్డు

వియోగం, విప్రలంభం,

హాసం, సుధామధుర దరహాసం,

అగ్ని - మేళవించిన ఒక అపూర్వానుభూతుల రసాయన సమ్మేళనం!

ఒకానొక విషాదభావనా మధుర సంయోగం!

ఒక అనన్య బాధా మోద చిత్రవిచిత్ర సంపర్కం!

నిరంతరంగా, నిర్విరామంగా, యుగాలుగా, కల్వలుగా,

అనంత కాలవాహినీ గత బుద్బుదంగా

స్వామీయే నమః -
సాగిపోయే సంస్కృతి పథం, ఈ జీవన పథం!
ఈగిపోయే జాగృతీ పథం, ఈ జీవిత మనో రథం!
బాధావల్లకీ, గాధా మధుర నిత్యానం
ఈ జీవిత కథనం !
అనంగ సంకలిగాన మృతీ పరింగ సంచలనం
ఈ జీవన పరిమళం ! -

(భారతి, డిసెంబరు, 1975)

భావనా కౌటిల్యం

మిలా మిలా మెరిసింది!
 గలగలా పారింది!
 కిలకిలా నవ్వింది! -
 తొలిపసిడి రేకయని
 తొంగిచూచాను!
 సెలయేటి హోరని
 చెవులు రిక్కించాను!
 కలికి వలపుల పొంగు
 మదిని దలచాను!
 హరివిల్లు విరిసింది!
 స్వరలహరి దొరలింది!
 విరిమల్లె పూసింది!
 సప్త వర్ణాలు నింగిలో
 మెరిసె ననుకొన్నాను!
 సప్త స్వరాలు నేలపై
 పలికె ననుకొన్నాను!
 సుప్తసౌరభాలు గాలిలో
 తేలె ననుకొన్నాను!
 ఓంకార మలలింది!
 హుంకార మొలిసింది!
 ఝంకారధ్వని విననైంది!
 వేదోక్త పూజావిధాన
 మనుకొన్నాను!
 బోధ సత్తుని ధర్మ బోధ
 యనుకొన్నాను!
 మాధవాహ్వన, వాసంతగీత
 మనుకొన్నాను!
 కోకిల గొంతెత్తి కూసింది!
 కేకి పురివిప్పి ఆడింది!
 ఆకసం మొయిలు గ్రమ్మింది!
 పంచమస్యానాలు పలుకు

ననుకొన్నాను!
 పంచ బాణుని వైరి లాస్య
 మనుకొన్నాను!
 సంచలిత శంపలై వెలుగు
 ననుకొన్నాను!
 తలపులు విరులులా పూచాయి!
 గళములు కోకిలలా విచ్చాయి!
 ఫలకాలు మనోజ్ఞంగా వెలిసాయి!
 సాహితీ నందన పారిజాతం
 పరిమళస్తుందనుకొన్నాను!
 సేవార్థభావ రమణీయ గానం
 వినిపిస్తుందనుకొన్నాను!
 ఊహా మనోజ్ఞ చిత్రం నయనాల ప్రతిఫలిస్తుందనుకొన్నాను!
 సంకెళ్ళు వడలి విడివడ్డాయి!
 శంకలు సడలి మాయమైనాయి!
 లెంకలు మనవై పొంగి పోయినాయి!
 స్వాతంత్ర్యం సర్వతోముఖంగా
 వికసిస్తుందనుకొన్నాను!
 కుతంత్రం సంఘంలో కుప్పలా
 కూలి పోతుందనుకొన్నాను!
 ప్రజా స్వామ్యం పచ్చనిపంట చేరిలా
 విరిసి, మెరుస్తుందనుకొన్నాను!
 కానీ -
 ఒక తెల్లుపూవు తెల్లగా
 నిన్న విరిసింది!
 ఒక కల్లుపాక మెల్లగా
 నేడు వెలిసింది!!
 ఒక హల్లు లేని అచ్చు చల్లగా
 రేపు గులిచింది !!! -

(రంజని, 1975)

ఏదీ నా ప్రేరణ

ఏదీ నా ప్రేరణ?

ఏదీ నా కవితా మనోనిరీక్షణ? -

తొలి వెలుగు రేకల, తెలిచి వళ్ళలో

చిలిపిగా తొంగిచూసే, చీకటి క్రిగంటి చూపులా?

మలిసంజ, మసక చీకట్లు, నీలి చివళ్ళలో .

వలపు జాబిల్లి చిందించిన, వెన్నెల వెలది చిటునవ్వులా?

ఎదలువ్వెత్తుగా పొంగి పొరలే వేళలో

మదిలోతుల నెగసిపడే,

నివ్వకొండలుమీసే, 'లావా' లా? -

గుండెలవిసే దుఃఖబడ బాగ్ని శిఖలలో పండువెన్నెల చుంజించే,

ఆనంద జలధీ తరంగాలా? -

ఉహాగగన యాత్రా విహారానందంలో

వాస్తవ జీవన పథ కంటక

నిత్య బాధా గాధా స్ఫృతులా ? -

అట్టడుగు అగాధాలలోనికి

మనసు నెట్టబడ్డ సమయంలో

చిట్ట చివరి మలుపున తళుక్కుమన్న

ఆశా భావశోభాల్లా? -

వైవిధ్యం, వినుత్పత్త్యం, రసాత్మక

వెల్లివిరిసే, కళాక్షేత్రంలో,

నైరాశ్యం, సంకుచితత్వం, నిరీహ

పండించిన -

సాంస్కృతిక గౌతమీ జల విజ్ఞాంభణలా? -

తిరుగులేని, సుడిగుండపు వలయాలు

కొట్టుమిట్టాడి, బరువైన తుది ఘడియల్లో

మఱి వచ్చిన కొస ఉపిరి

గుండెల్లో నింపిన -

కవితా పీనాకినీ పీయూషాలా? -

వాసంత వికసిత, రసాల కిసలయాలు

మెసవిన, మృదుమధుర కోకిలా రవంలో

ఆషాఢ మేఘహృదంతర, తీవ్ర వర్షా గమసూచక,

ద్వారానా గర్వనలా? -
 శిశిర, హేమంత, - శీతలానిల ధాటికి
 స్తంభించిన జడప్రకృతిలో
 గ్రీష్మర్తు వేళా కవోష్ణపులకిత
 మల్లికాసుమహృదయ
 చైతన్య వికాస సౌరభాలా? -
 స్వాతంత్ర్యం, సమానత్వం, సౌభ్రాతృత్వం
 పెల్లుబికిన జాతీయ భావనలో
 సంకెళ్ళు స్వార్థం, విధ్వంసక భావం
 అట్టుడికే
 సంఘ విద్రోహక చర్యలా? -
 అన్యతంత్రంగా,
 అజ్ఞాతంగా,
 అమానుషంగా -
 విహరించిన
 భావనా హర్షక్ష హృదయంలో
 స్వేచ్ఛా మానవ,
 సౌహార్ద భావ ప్రకటనోద్భూతంగా
 తలయెత్తిన
 కవితా సింహ గర్వనలా? -
 ఏదీ
 నా ప్రేరణ??
 ఏదీ
 నా కవితా,
 మనో నిరీక్షణ??! -

(భారతి, మార్చి, 1976)

శరత్ జ్యోత్స్న

కన్నుల కందంగా, మిన్నుల మందంగా,
 బద్ధకంగా ఒళ్ళు విరుచుకొని
 ముగ్ధలా కళ్ళంతలు చేసుకొని
 పరుచుకొంది శరత్ జ్యోత్స్న !
 వెన్నెల తెలివెలుగుల్లో
 మన్నుల తొలినలుపులున్నాయని,
 కన్నుల నీలి తుదలల్లో
 మిన్నుల తెలిమబ్బు రేకలున్నాయని.
 అందంగా ఆకాశ మంతటా నిండిన
 వెన్నెల వెల్లువల్లో,
 మందంగా సాకార శోకమై, నిండిన
 నీలాల నింగి తొంగి చూచిందని,-
 తెల్లగా శరత్తున విరిసింది వెన్నెల !
 వెట్టిగా నభస్సున నీలిమలై విరిసింది వెన్నెల !! -
 కడుపుకాలుతున్నా, అడుగు తడబడుతున్నా
 మడుగు ధోవతి తోనే నడక సాగించాలని, -
 దారిద్దం దుర్బరమైనా, సరదాలు చంపుకోలేని
 పరదాల మధ్య తరగతి ప్రతినిధిగా సరిక్రిచ్చి జీవితం తిరిగి వెలిగించాలని, -
 'ఫాల్స్ ప్రీస్టేజ్'తో, 'రూల్స్' సంకెళ్ళతో
 సంఘనైతిక ప్రమాణాలన్నీ,
 గంగలో కలిసి పోయాయని, అంగణంలో
 సగటు మనిషితో తాటాత్కం నెలకొని ఉందని,
 పెరిగే అవ్వలు, తరిగే అల్లులు
 చాలీ చాలని జీతాలు,
 కూలీనాలికి పోలేని పరిస్థితులు,
 దినగండం నూరేళ్ళాయుష్షుగా
 మనుగడ సాగించాలని, -
 మిథ్యా జీవన ప్రమాణాలకు, మధ్యస్థమైన
 జీవన పథ సంయమనానికి,
 అధ్యాత్మం కాబోయే భావికి, సిద్ధాన్నమైన నిరుద్యోగానికి
 బద్ధానురాగం చూపించాలని

మురిసే వెళ్లి నాగన్న - కురిసే
 నిర్జీవమైన నవ్వులా - పరుచుకొంది
 పువ్వులాంటి శరత్ జ్యోత్స్న !! -
 'కాంటాక్ట్ మెన్ గా, 'హెచ్
 కాంటాక్ట్' లు లాగించే మేధావి
 ఫారిన్ కారులో, విలాసంగా వెళుతూ
 జోరుగా 'సిగార్' ముట్టించి,
 దట్టంగా వదిలిన, తెల్లపొగ మబ్బులా -
 తెట్టెలు, తెట్టెలుగా, చుట్టుకొంది
 పరిసరాల్ని శరత్ జ్యోత్స్న !! -
 రాజకీయ చదరంగంలో,
 రాజులనే తరాజులు చేసే
 'కింగ్ మేకర్' గారి నెరిసిన జుట్టులో
 రంగువెలిసి కనిపించిన, పలితకేశాల
 మంద మంద హాస సంచలనంలా -
 సందడిలేని ఆకాశ వదనాన్ని
 అందంగా ఆవరించింది
 సుందరతర శరత్ జ్యోత్స్న!! -
 చీకటి గాని, వెలుగే లేదని,
 ఆకలి గాని, అన్నమే లేదని,
 సణిగే సగటు మనిషికి,
 మిణుగురులా తోచింది
 వినువీధిలో శరత్ జ్యోత్స్న !!
 రెక్కాడితేగాని ఊక్కాడని,
 రైతులు, కూలీలు, నిరుపేదలు,
 ప్రక్కలో బల్లెంలా ఎదిగి కూర్చున్న
 మధ్య తరగతి కన్యాపితలు,
 నక్క జిత్తుల రాజకీయవాదుల
 మధ్య నలిగి, చితికి పోయిన దేశ భక్తులు,
 కుక్కల కన్నా హీనంగా చూడబడే
 స్వతంత్ర భారత నాల్ జీవచ్ఛవాలు,
 ఎక్కడా బ్రతుకు తెరువు దొరకని
 నిరుద్యోగ సోదరులు.
 మిక్కిలి సంతానంతో
 సతమత మయ్యే బహుకుటుంబీకులు,
 ఈ దగా పడిన తమ్ముళ్ళు,
 ఈ దరిద్ర నారాయణులు,

ఈ దుర్దశావిభావలీ సంచారులు -
 లోతుకు పోయిన కళ్ళతో
 నూతిలో నుంచి వినవచ్చే గొంతుకలతో, -
 ఎండిన పెదవులతో
 తడాలిన గొంతుకలతో,
 పండిపోయిన తనువులతో,
 మనోస్తానంలో
 వైరాగ్య సంచారం మాని -
 ఏదో ఉజ్జ్వల భవిష్యత్తు కనుచూపు మేరలో ఉందని,
 ఏదో ఒక నాడు ప్రొద్దున
 తమ జీవిత వసంతాలలో
 వెలుగు రేక తళుక్కుమంటుందని,
 వేచి చూచిన
 ఆశాద్యగంత కాంతిలా,
 దాచి విరిసిన
 జీవన ప్రశాంత హాసంలా,
 పరుచు కొంది
 ఊహా విగీలాంబరంలో
 సరళ, ధవళమైన
 శరద్రాత్రిలో
 మురిపించిన,
 వెలుగులు ముమ్మరంగా
 కురిపించిన -
 శరత్ జ్యోత్స్న !!! -

(రంజని, జూలై 1977.)

చీకటి ! నీ వెలుగేదీ?

చీకటి !

నీ వెలుగేదీ?

ఆకలి!

నీ పలుకేదీ? -

కల్తాలు, యుగాల వెనక దాగిన కాలుచీకట్లో -

అనల్ప జ్యోతిర్మయంగా,

'అహం బ్రహ్మస్మి' - అన్న ఉపనిషద్వాక్యంగా

వెలిసావా ?

చీకటి యుగాలు, ఊతియుగాలు

మట్టి, మశానం - అని

వచ్చినెత్తురు గ్రోలే, పాశవికులుగా, ఆటవికులుగా

ప్రపంచం సర్వం మసలే తరుణంలో -

'అన్నం పరబ్రహ్మం' - అని

భరత వర్షంలో,

ఆకలికి మూల సత్యం వలికావా?

శాస్త్ర విజ్ఞానం, సంఖ్యా పరిజ్ఞానం

శైశవ దశలో తవ్వటడుగు లేస్తున్నప్పుడు -

శూన్యానికి, అనంతానికి

మధ్య వారధిలా -

'సున్న' (జీరో) - ని సృష్టించిన

మేధావి కన్నులలో వెలుగై కలికావా?

నియంతృత్వం, కర్మశత్రుత్వం, అతివాద తత్త్వం

పొంగి పొరలుతున్న పీడపక్షాలలో.

శాంత్య హింసలు, ప్రణయ కారుణ్యాలు -

మతోన్మాద గాఢాంధ కారానికి

నవోదయాలున్న -

గౌతమ బుద్ధ పరివ్రాజక నిర్వికల్ప

మందహాస సుందరంగా వెలిసావా? -

క్షుద్రశక్తులు, విభిన్న వాదాలు,
 నాస్తిక విజ్ఞానభావాలు, శాస్త్రీయాలు,
 కోకొల్లలుగా, పుట్టగొడుగుల్లా
 నేలనాలుగు చెరగులా విరిసి,
 అసంతృప్తి ప్రబలిన అంధకారయుగంలో -
 అద్వైతామృతాన్ని
 సౌందర్యలహరీ ప్రకాశంతో
 ఆసేతుశీతాచల పర్వతం పంచిపెట్టిన
 ఆదిశంకరుల ఆవేదనారూపంగా వెలిసావా?
 రెండు వందల ఏండ్ల పైచిలుకుగా
 తెల్ల దొరల పరిపాలనలో
 తలలతో పాటు తలపులు పండిన
 బానిస ప్రజల మసక మసక కన్నుల పారల్లో
 స్వాతంత్ర్య శంఖారావం పూరించి
 ఉత్తేజితంచేసిన,
 మహాత్ముని బోసినవ్వుల తొలి తెలివెలుగులా
 దేశమంతా విరిసి, మురిసి పోయావా?
 పరపాలనలో భ్రష్టుల్లా, అస్వతంత్రులై
 పడిఉన్న మూఢ ప్రజానీకానికి,
 తెల్లదొరల ఎంగిలి కూడే పంచభక్త పరమాన్నమని
 మురిసే తొత్తులకీ,
 వెరవక, ఎదిరించి, గుండె నిబ్బరంతో
 మాతృ సేవలో వీరోచితంగా పోరాడి
 మరణించడమే ధ్యేయమని -
 ఎలుగెత్తి చాటిన అచంచల దేశ భక్తులు.
 అమరులూ - భగత్ సింగ్, అల్లూరి -
 పవిత్ర రక్త నిర్ఘరీ తరంగరావాల
 ప్రతిధ్వని రూపంగా వెలిసావా?
 మూడు వందల ఏండ్లుగా, ముమ్మరంగా
 ముసిరిన చీకట్లను,
 స్వతంత్ర భారతావనిలో
 ముష్టి ఏళ్లలోనే తొలగిస్తారని.

వెలుగులు తొంగిచూస్తాయని
 భ్రమించిన వెళ్లి భారతీయుని
 పీడకలలా మిగిలిపోయావా? చీకటి! -
 అత్యాచారాలకు, అక్రమాలకు, అధర్మాలకు
 అసహనం, ఆగ్రహం, ఆవేశం - చూపలేని
 భృత్యాను భృత్యులై పోయిన
 అసమర్థుల భావనా దారిద్ర్య చిహ్నంగా,
 భారతీయ మనోసంక్షోభదావానల
 రేఖాంచలంగా
 మిగిలి పోయావా? ఆకలి!
 చీకటి!
 నీ వెలుగేదీ?
 ఆకలి!
 నీ పలుకేదీ? -
 'ఓటు' వేయడంతోనే
 పౌరుని విధుక్తధర్మం ఆగిపోలేదు!
 దాటవేసే మాటలాడడంతోనే
 ప్రజాప్రతినిధి బాధ్యత తీరిపోలేదు!
 'తాన తందాన' పాడే వందిమాగధుల
 ఆట కట్టిస్తే చాలదు!
 అనపెట్టినట్లు, అడిపాడిన
 అధికార దుర్వినియోగాన్ని
 ఉరికంబమెక్కిస్తే చాలదు!
 అవినీతిని, అస్వతంత్రను, అన్యాయాన్ని, అక్రమాలను
 ఎక్కడైనా, ఏనాడైనా, ఏరూపంలో నైనా,
 తలెత్తితేచాలు -
 కూకటి వ్రేళ్ళతో కూలద్రోసే
 గుండె ధైర్యం కావాలి!
 సత్యాన్ని, న్యాయాన్ని, సమత్వాన్ని, స్వాతంత్ర్యాన్ని
 అపురూపంగా, పంచప్రాణంగా పరిరక్షించుకొని,
 అందరితో సంపదలను ఆనందంగా పాలుపంచుకొనే

ప్రజాస్వామ్యం - పచ్చగా పదికాలాల పాటు
 వర్ణిల్ల జేసే పట్టుదల కావాలి!
 అజ్ఞానాన్ని, అంధకారాన్ని చీల్చి
 వెలుగు వెల్లువలా ఉరితే
 యువ కావేశ భానోదయం కావాలి!
 విజ్ఞానాన్ని, వివేకాన్ని, సంస్కృతిని
 వినయంతో, సౌజన్యంతో, సంస్కారంతో
 పంచియిచ్చే - నవతాభావ కవితా విప్లవం కావాలి!
 పాలించేది ఏ పార్టీఅయినా
 ఆలించేది జీదల గోడుగా ఉండాలి!
 శాసించేది ఏ చట్టమైనా
 ఆసించేది అట్టడగున పడిఉన్నవాని
 భవితవ్యమై ఉండాలి!
 చేసేది ప్రజాప్రభుత్వమైనా
 చేయించేది చైతన్య ప్రజాశక్తి అనీ,
 వ్రాసేది వచన కవిత్వమైనా
 వ్రాయించేది సమసమాజ సంక్షేమ వాణి అనీ,
 బోధించేది పార్వప్రణాళికలైనా,
 సాధించేది వ్యక్తి మనోపూర్ణ వికాసమనీ,
 కండ్లు తెరిచి, చెవి యొగ్గి
 మెదడుకు చుటుకుగా పనిచెప్పి -
 అప్రమత్తతో, ప్రజానీకం
 కలిసికట్టుగా ప్రవర్తిస్తేనే -
 ప్రజాస్వామ్యం ఫలిస్తుందనీ,
 స్వాతంత్ర్యం
 సర్వతోముఖ వికాసమొందుతుందనీ,
 తెలుసు కొన్ననాడే, -
 ఈ దేశానికి - ముసిరిన చీకట్లు తొలగేది !
 బాధ్యతాయుత పౌరునిగా
 మలుచు కొన్ననాడే
 ఈయువతకు - ఆకళ్ళు తీరేది!

గతాన్ని - గ్రుడ్డిగా అనుకరింపక,
 శ్రద్ధగా, ప్రజ్ఞతో సింహావలో కనంచేస్తూ
 వర్తమానాన్ని - అశ్రద్ధగా గాలికి వదిలేయక,
 సమిష్టిగా పురోగమిస్తూ -
 భవిష్యత్తును - పగటి కలల్లో తేలిపానీక,
 ప్రతిభావ్యుత్పత్తులకే పట్టంగట్టూ,
 పురోగమనానికి గట్టి పునాదులు వేస్తూ
 సరిక్రిత ప్రణాళికలు
 ప్రజాభ్యుదయానికే విరచిస్తూ.
 సత్యాన్వేషణకు వెనుకంజవేయక,
 న్యాయనిర్ణయంలో, అసందిగ్ధతకు, ఆలస్యానికి తావీయక,
 చీకటిని చీల్చే జిజ్ఞాసతో, ఆకలినిరగిల్చే ఆవేదనతో -
 బలంగా ముందడుగు వేస్తేనే
 కలంతో జాతిని ప్రబోధిస్తేనే -
 ఈ జాతికి పట్టిన గ్రహణం విడుస్తుంది !
 ఈ యువతకు పుట్టిన రాచపుండు నశిస్తుంది !
 అంత వరకూ -
 దట్టంగా అలముకొన్న ఈ కాలు చీకట్లకు
 వెలుగు లేదు!
 అంత వరకూ -
 క్రోధంగా బలిసిన ఈ పేద ఆకలికి
 పలుకు లేదు !!
 చీకటి!
 నీ వెలుగేదీ?
 ఆకలి !
 నీ పలుకేదీ ?? -

(రంజని, జులై, 1978)

వదన హృదయం

నా వదనం తెల్లన !
 నా హృదయం నల్లన !! -
 నా పలుకులు తెలిమల్లె పూలు!
 నా తలపులు నల్లగలువ పూలు!
 నా బాహ్య పథ గమనం సౌమనస్యసంయమనం!
 నా హృదయ సంచలనం వైమనస్య విజ్ఞంభణం!
 నా గళాంతర రావం వల్లకి మధురానురాగం!
 నా హృదంతర గానం ప్రళయ దుందుభీ నినాదం!
 నా నయనాపాంగం నవమల్లి కాహాస వికాసం!
 నామనో ద్యుగంతం కామవాంఛా సౌరభేతి హాసం!
 నా శ్రవణాంతరం భక్తి భావనానిభృతం!
 నామేఘో విహంగ విహారం రాగనిమగ్న నీలాంబర పరిభ్రమణం!
 నా, జిహ్వోగ్ర నైశిత్యం -
 నానా భక్త్య రుచి మాధుర్య సన్నిహితం!
 నా, హృదయ రంగ సన్నిహితం -
 బహువిషయలౌల్య మకరంద రసానందం!
 నా, నాసాగ్ర కాంక్షితం -
 నవనవోన్మేష కుసుమసౌరభ తరంగం!
 నామాన సానుబంధం -
 పురాదుర్భావ కేతకీ సూన సౌగంధ్యం !
 నా బహిర్భుష్టి -
 సమసమాజ నిర్మాణ యోజనా వికాస పరిపుష్టి!
 నా అంతర్భుష్టి -
 అసమ వ్యవస్థా ప్రతిష్ఠాపనాంతర వృష్టి!
 నా వదనం
 తెల్లన!
 నా హృదయం
 నల్లన !! -

మహారణ్య మధ్యంలో - I

హేమంతముగ్ధ జ్యోత్సా ప్రసారంలో,
 నిశ్శబ్దం - నిశీథిని వధూటిని, L 2
 గాఢంగా యెదకు హత్తు కొన్న క్షణాన -
 తిమిరాలు తిరోగాములై,
 గాలికదలక, ఆకులల్లాడక
 అడవి, అడవంతా నిరీక్షణతో
 కొస ఊపిరి బిగబట్టిన క్షణాన-
 అర్ధ రాత్రిలో అర్ధ నగ్నంగా,
 విహార యాత్రా విలాసంగా,
 మహారణ్య పురాణాలు - విందామని,
 మహావనీ విసర్గ సౌందర్యాలు - కందామని,
 కదిలాను ఒంటరిగా, జడప్రకృతి నీడగా ! -
 సడిచేయని అడుగేస్తూ,
 తడబడే గుండెల జడుపునుడిపే
 తుపాకిని - అడపాదడపా తడుముకుంటూ
 మెదిలాను పదిలంగా
 ఈ నిశ్శబ్ద, నీరవ ప్రకృతిలో !! -
 ఈ నిశీథిని గాఢ సుషుప్తావస్థలో,
 ఈ సుప్త వనాంతర సీమలో,
 జాగరితుణ్ణి నేను! జాగరణ చేసేవాణ్ణి నేను !! -
 ఈ నిష్కంప లతానికుంజాలలో,
 ఈ నిర్వాత తరుణిఖరాగ్రాలలో,
 ఈ నిశ్చల వన్యమృగ నిద్రావస్థలో,
 కంపితుణ్ణి నేను! కల్పనా చతురుణ్ణి నేను!! -
 ఈ క్రుద్ధ వైక్రమ సంచార పథంలో,
 ఈ విభీత హరిణీ నయనాంచలాలలో,

ఈ మదకరేణు కరిణీ పదఘట్టనలలో,
 చలితుణ్ణి నేను! భావనా విచలితుణ్ణి నేను !! -
 తెల్లని, చల్లని, వెన్నెలలు
 మెల్లగా దివినుండి భువికి
 అష్టరోసందోహంలా,
 ఏకధారలా, జలపాతంలా
 హేమంత శైత్య ఝరీ తరంగాలుగా
 వర్షిస్తున్నాయి - ఈ నిశ్శబ్ద నిశీథినిలో !! -
 వృష భేంద్ర శృంగంలా,
 జడలు విరిసిన భూతంలా,
 విజృంభించాయి వృక్షగ్రాలు ! -
 పెనవైచి, ఇసుమంత చొరలేని గుబురులై
 ఇరుల దొంతరల వలె గుంపులై
 బలిసాయి తరులతలు! -
 దున్నపై జిలుకు జల్లులా,
 వెన్నెలల వెల్లువలు ముసురులై
 తరుకన్య కబరీ భరమ్ములో
 చిక్కు కొని జారాయి మెల్లగా జిందులై,
 ఇల మీద నిలిచాయి తెలివన్నె చిందులై ! -
 తిమిరాలు ఒదిగాయి
 తరుమూల ధరణియై !
 వెన్నెలలు గదిసాయి
 తరుబాహ్య వసనమై!!
 అజ్ఞాన తిమిరాలు - గుబురులై, గుమ్ములై
 శాఖోపశాఖలై, దట్టముగ క్రమ్ముకొని,
 హృదినుండి వెలిదార్చె - జ్ఞాన జ్యోత్సల నెల్ల!
 దోబూచు లాటలై, వెన్నెలలు, చీకట్లు
 విరిసె నానిశియెల్ల!! -
 వెన్నెల వెల్లువల్లో తడిసి, తడిసి,

రాలిన వర్ష జిందువుల్లా
 చూరుకొస జాతీవడిన, చిన్ని చిన్ని నీటి పడియల్లా
 వెలిసాయి వెలుగుల జిలుగులు!
 వనకన్య తమిరాల జరీయంచు చీర కుచ్చిళ్ళలో,
 పాదపమూల ప్రాంగణంలో,
 గుబురు చీకట్ల పాదలలో
 పొంచేసిన, బెబ్బలి మేనిపై - విభిన్న వర్ణాలు -
 చాటలై, పరచిన మేలి రత్నకంబళాలై,
 వెన్నెల వెలుగుల్లో జగేల్ మని,
 మసక, మసక చీకట్లో ఫెడేల్ మని,
 ఎదహత్తుకొన్నాయి, మదివిచ్చుకొన్నాయి!
 నిగూఢనిధి నిక్షేప, విక్షేపాలై !! -
 మోరలెత్తి, ముక్కుపుటాల
 దూరాన వాసన పసిగట్టి, గాలివాటాన
 సవ్వడికై చెవులు నిక్కించి, లిక్కించి,
 వ్యాఘ్రగమన శబ్దానికై - నిరీక్షించి,
 పరుగుపందేలలో పోటీగా, మునిగాళ్ళ పైనిలిచి -
 లంఘించే భంగిమలో
 చలిత నేత్రాలతో,
 ఆ బెరుకు కళ్ళలో ప్రతిఫలించే
 భయాందోళనలతో, కంపించే తనూలతలతో, -
 నిలిచాయి దూరాన లేళ్ళ కదుపులు ! -
 సిత జ్యోత్సాలతా రోచులు
 నవదంతాగ్ర మనోజ్ఞ రుచులై,
 చటులాంధ కారధారలు
 తనూనిల మదదాన ధారలై,
 ఆషాఢ కాలగీలమేఘాలు
 రూపు గొన్న కలిణీ కరేణు సమూహాలై,
 వదఘట్టనలతో, మదఘీంకృతులతో

నడయాడే నీలాద్రులై, కదలాడే మహోదధులై.
 గుంపులు, గుంపులై, మందమందగమనాలు సొంపులై,
 నిర్భీకులై - కదిలాయీ మద మత్తేభాలు !
 గాలికి గలగలారాలి, కాలి దారులంతా
 దట్టంగా, పట్టుపరుపులా - క్రమ్మిన పత్రాలపై,
 సితాసిత రేఖా పరివృక్త రోచులై.
 కొండచిలువ - తనూసితా సిత కాంతిలా, -
 మందమల యానిల వీచి కాడోలల్లో కదలాడి,
 కవోష్ణ పవన తరంగ మాలికల్లో మెదలాడి,
 జిల్లున జాతే జెట్టి పోతులా -
 ప్రభావిహీనమైన, కుబుసంవిడిచి,
 నిజిడికృత కోపాకృతులు, చలత్కాంతిరేఖావక్రగతులు -
 నిరంతరం పోయే, గోధుమ వన్నె మేలిత్రాచులా -
 వెలిగాయి జ్యోత్సారసధునీ వినిర్గత కాంతి కిరణాలు,
 వినీల వన్య పథాంతః కరణంలో! -
 గంగా వినీల తరంగాలు - గగనాలనుండి
 శివజటాజూట చంద్రరేఖా కాంతి తరంగాల
 కలిసి, మెలిసి, సితాసిత కాంతి పుంజాల నీనినట్లు,
 వెన్నెలలూ, తెలివెలుగులూ, చీకట్లూ, క్రీనీడలూ
 తిమిరాలు, మహాంధకారాలు, భయాలు, భీకరస్వరాలు
 కలగా పులగంగా, ముష్టిటగా -
 స్నిగ్ధమనోహరంగా
 ముగ్ధ మనోజ్ఞంగా
 ప్రతిఫలిస్తున్నాయి -
 ఈ విపిన హృదయసౌహార్దంలో !
 ఈ మహారణ్యమధ్యంలో !!

మహారణ్య మధ్యంలో - (II)

చూపులకు బెబ్బలైనా
 ఆకలి గొంటేనేగాని - తాకదు హరిణాన్ని!
 టోపీలు గాంధీవైనా
 అజీర్తితో ప్రేవులు ఆవులించినా -
 భుజిస్తారు ప్రీతితో మన నాయకులు పరధనాన్ని!
 మృగయావ్యసనంతో, మృగభావంతో
 తనసంతానాన్ని - తానే పొట్ట బెట్టు కుంటుందంటారు వ్యాఘ్ర! -
 నిజమెంతోమఱి! -
 రగిలేపగలుగా, మృగసమానులుగా
 మతవిద్వేషాలతో, కులవర్గరోషాలతో
 తనసోదరీ, సోదరులనే - మట్టు పెట్టి
 రట్టు చేస్తున్నాడు సంఘవిద్రోహిగా మానవుడు!
 నిజంకాదా? ఇది మఱి? -
 జవసత్తాలుడిగినప్పడు,
 భీకర రావాలు గొంతులోనే అణగినప్పడు.
 బెబ్బలి - వ్రణార్తితో, క్షుధార్తితో
 ముదుసలియై, వనవధగ్రస్తయై
 జనవధ సమీపస్థయై - పొంచుంటుంది -
 మూనిసితిండికై, సునాయాసభుక్తికై! -
 జవసత్తాలు సుష్టుగా, పదవీ వ్యామోహాలు పుష్టిగా,
 అధికార రవాలు వృష్టిగా, సమిష్టిగా,
 ఉందిన పదవులు ఊడేలోగా,
 వందిన పరదానాలు చెయిజాతేలోగా,

దీపమారేలోగా ఇల్లు చక్కబెట్టుకొనే
 రాజకీయ మేధా నిష్ణాతులై,
 సాంఘిక సేవాపథ తృష్ణార్తులై,
 నీతి పథగ్రస్తులై, దురాశాపథగాములై
 ప్రజాస్వామ్యజనపథంలో, జనారణ్యమధ్యంలో
 పొంచున్నారు - సంఘన్న వ్యాఘ్రాలు -
 మానిసి తిండికై, సునాయాసభుక్తికై !! -
 ఘీంకరించినో, హుంకరించినా, అహంకరించినా -
 విజ్ఞంభించిన వృక్షాగ్రాలనీ.
 అవరోధాలైన తరులతాగుల్కాలనీ,
 పురోగమనాని కెదురైన అరివీర వర్ణాన్నీ,
 తొండంతో పెకలించి, దంతంతో విదిలించి.
 కాలితో కదిలించి, ముందుకు సాగుతుంది -
 లీవిగా మదమత్తేభం! -
 మహాకాయమైనా, కేవలం శాకాహారంతో,
 మరంద తుందిలాలైన సెలయేటి జలాలతో,
 మనోహరవాసనా భరితార విందాలతో,
 సమిష్టి సంక్షేమమే - సమృద్ధ్యష్టిగా,
 కలిసికట్టుగా, మూకుమ్మడిగా
 ముందుకుదూకి సాగిపోతుంది -
 మత్తకరేణు, కరిణీ, సముదాయం,
 మంద మంద గమనాలతో
 ఈ మహారణ్య మధ్యంలో !
 సాంఘికస్వాయం ఘీంకరించినా,
 ప్రజాస్వామ్యం హుంకరించినా,
 దళిత శక్తులు అహంకరించినా,
 వక్షబలంతో, పార్టీ మద్దతుతో, అధికార మదంతో
 చట్టాలను చుట్టాలుగా చేసి,
 శాసనాలను సుఖాసనాలుగా చేసి,

'రూట్'ను 'పుట్ రూట్' గా చేసి,
 ప్రజాస్వామ్యం స్వాస్థ్యంగా,
 అధికార పోరాటాలు నిరవధికంగా,
 స్వార్థం విహారంగా,
 అల్పాహారులమని, అనల్పాహారులై,
 కుహనా హసనాల గోముఖ వ్యాఘ్రాలై
 వ్యర్థోపన్యాసాల శల్కసారథులై,
 శుష్కప్రియాలతో, శూన్య హస్తాలతో, కలిసికట్టుగా, మూకుమ్మడిగా,
 గొట్టెల మందగా ముందుకుసాగి పోతున్నారు! -
 నిరాశకంగా, నిర్విరామంగా,
 అధికారమత్త, ధనాంధదాన జలస్రవత్
 కలిణీ, కరేణు సముదాయం !
 ఈ అమాయక జన హృదయ విపినాంతర గుహంతరాలలో,
 ఈ ప్రజాస్వామ్య నామక మహారణ్య మధ్యంలో !! -
 యుగయుగాలుగా, తరతరాలుగా వంశపారంపర్యంగా
 దారిద్ర్యకబంధ బంధంలో, అజ్ఞాన తిమిరసమూహంలో,
 అవమాన తీవ్ర పవమానంలో
 కన్నీళ్ల తో దాహాన్ని, రోదనతో క్షుధార్తిని,
 ఆవేదనతో అన్యాయాన్ని
 ఎముకల గూడు లాంటి దేహాన్ని,
 శూన్యాకాశంలాంటి హృదయాన్ని,
 శ్మశానం లాంటి పరిసరాల్ని -
 భరింపలేక, భరింపనన డానికి వీల్లేక హరించుకుపోయిన మానధనాలతో -
 పొంచుండి కాటేసి విషభుజింగాలకు,
 నక్కినక్కి నమిలేసే నక్క వినయాలకు !
 నిశ్శబ్దంగా, సంఘన్నంగా, పొంచి, పొంచి
 హింసించే వ్యాఘ్రాలకు, -
 భీతావహులై, చేతనా వివశులై, జీవచ్ఛవాలై,
 కర్తవ్యవి మూఢులై, జీవకళా విహీనులై దీనమానసులై,

భయసంచలిత నేత్రాలతో,
 అస్థి పంజరంలా - కదలాడే శుష్కశరీరాలతో !
 హాసమింకి, తడారి, వణికే పెదవులతో,
 అగోచరభవిష్యంతర ఊహా నిలీహులై,
 బాధాభుజంగ క్రోధ పూత్కార హుతులై,
 చూన్యావకాశజలధీ తరంగ తాడితులై,
 నిలిచారు వెలిగా -
 దూరాన పొలిమేరల్లో, గజగజవణకుతూ,
 భీత, హరిణీ, హరిణ సమూహాలు !
 చిరపీడన, భయాందోళనలతో
 దళిత ప్రజానీకాలు ,
 ఈ నవజీవన మానవసమాజంలో,
 ఈ ప్రజాస్వామ్య
 మహారణ్య మధ్యంలో !! -

మహారణ్య మధ్యంలో - (III)

చిక్కుకొన్నాను - ఈ మహారణ్యమధ్యంలో !
 నిలదొక్కుకోలేక పోతున్నాను -
 నలుదిక్కులా క్రమ్మే ఈ కాలు చీకట్ల దండయాత్రలో !
 అవినీతిలా, నిట్టనిటారుగా మిన్నంటిన - దారువృక్షాలు
 ఆశ్రిత పక్షపాతంలా గుబురుగా మన్నంటిన - వట వృక్షాలు !
 అసమర్థతలా అంతటా అల్లుకున్న లతావితానాలు !
 ఎటుచూచినా - వివేచనాలోచనాలతో
 విశ్వాన్ని తిలకించే - సహస్రాక్షుడి ఒక్కగానొక్క
 తొలితెలి ఆశాకిరణమైనా దూరలేనంత
 క్రిక్కిరిసిన, దట్టమైన పత్రాలతో,
 ఆతపత్రంలా అడ్డుపడిన కీకారణ్యంలో -
 కాకులు దూరని కారడవిలో, చీమలు దూరని చిట్టడవిలో -
 ఇరుక్కున్నాను దారీ తెన్నూ తెలియని నిరాశ్రయుడినై !
 విలవిల లాడిపోతున్నాను - ఈ నిర్జీవ, నిర్జన, మహారణ్య మధ్యంలో !! -
 ఎటుచూచినా - స్వార్థపరాయణ ప్రతినిధులైన వ్యకోదరులు!
 సమాజసంక్షేమకుంజ విధ్వంసకభల్లూకాలు !
 అన్యాయాంత పరాయణులైన - సివంగులు !
 నమ్మించి, తడిగుడ్డతో గొంతుకోసే - భీకరమకరాలు !
 అందితే జుట్టు, అందకుంటే కాళ్ళను కొనే - గుంటనక్కలు ! -
 ఈ క్రూర వన్యమృగాల ఘోరారావమధ్యంలో -
 చెవులు గింగురైత్తి, గుండెలు దడదడలాడి, హడిలి పోతున్నాను -
 ఈ నిర్జీవ నిర్జన మహారణ్య మధ్యంలో !! -
 అంతటా కన్ను పొడుచుకున్నా కానరాని చీకటి!
 అంతటా విచ్చలవిడిగా తిరిగే అడవి పందుల గుఱ్ఱాలు!

అంతటా పదవీమదోన్నతమత్తే భాల ఘోంకారాలు!
 అంతటా పరమ పదసోపానారోహణలో కృతకృత్యులైన విషభుజంగాలు!
 అంతటా పొంచుండి, ఎరకై, కాటేసే గోముఖ వ్యాఘ్రాలు!
 అంతటా అధికార వ్యామోహ దాహంలో విఙ్గ వీగే సింహకిశోరాలు!
 ఎటూ తప్పించుకోడానికి వీల్లేక -
 ఎటూ జీవించడానికి అవకాశం లేక -
 ప్రాణాలు గుప్పిట్లో బెట్టుకొని
 విల విలలాడి పోతున్నాను ఒంటరిగా -
 ఈ నిర్జీవ, నిర్జన
 మహారణ్య మధ్యంలో !
 ఈకృష్ణ పక్షగాఢాంధ్ర
 నిశీథినీ హృదయంలో!! -

నిరీహ

ఆశా, నిరాశల - మధ్య
 మనస్సు - ఊగిసలాడినప్పుడు,
 మమకారం, నిర్మమత్వాల - మధ్య
 మది - ఇరకాటంలో పడ్డప్పుడు,
 వాంఛ, వైరాగ్యాల - మధ్య
 హృదయం - సందిగ్ధావస్థలో పడ్డప్పుడు,
 వెలుగు, నీడల - మధ్య
 కనులలో - మసక, మసక చీకట్లు క్రమ్మినప్పుడు,
 ఆస్తిక, నాస్తిక భావాల - మధ్య
 నమ్మిక - కడుపు కక్కుర్తి పడ్డప్పుడు,
 ఊహ, వాస్తవాల - మధ్య
 ముస్తిష్కంలో - అనుమాన కల్లోలం రేగినప్పుడు,
 'నా' అన్న అస్తిత్వం,
 'నే' నన్న అహంభావం -
 హృదంతరాంతర
 గుహా గర్జలలో,
 ఆకలిగొన్న కొదమ సింగంలా
 గర్జించినప్పుడు, -
 సందేహ నివృత్తికై,
 అనుమాన ప్రవృత్తికై,
 భావనా సుఖాసాగర
 మథనంలో,
 ఊహితీత వరబ్రహ్మతత్వాన్ని
 అమృత భాండంలా
 వెలికి తీద్దామని,
 అంతర్ముఖుణ్ణి అయ్యాను !
 కానీ, -

నాలోని, సురా, సుర ప్రవృత్తులు

విజృంభించి, -

నాలోని, రాగద్వేషాలు,

మద మాత్సర్యాలు,

కామ క్రోధాలు,

పెల్లుబుకి,

వాసుకి విషపూతారంలా

ఉవ్వెత్తుగా పొంగి,

హృదంతర విషయ

వాంఛా సాగరాలు,

భావనా తీవ్ర

బడబాగ్నిలో ఘూర్ణిల్లి,

నా మనో సుధాపయోధిలో

ఉద్భవించింది!

అమృతమా? - కాదు! కాదు !!

హాలా హాలం!! -

అది అరచేత ముద్దగా చేసి

వెన్నముద్దలా

దిగమ్రుంగడానికి

నేను

భవుణ్ణీకాను !

వరమ శివుణ్ణీ,

నీలకంఠుణ్ణీ!

గరళ కంఠుణ్ణీ! -

అంతకన్నా కాను !! -

నేనో - సామాన్యుణ్ణీ !

నేనో - మానవుణ్ణీ !

ఈ ఆలోచనా తీవ్ర

విప్లవాగ్ని

ఈ భావనాంతర నిత్య

దావాగ్ని

లోలోపల,
 అంతరాంతరాలలో,
 హాలాహల మహాగ్నిలా,
 నన్ను - నిలుపునా
 దహించివేస్తుంది !
 ఈ బుద్ధి వైపరీత్యం,
 త్రినేత్రాగ్నిలా,
 నన్ను భస్మీభూతం చేస్తుంది!
 ఈ మనోవికారం,
 అణుధూమ మహాంబరంలా,
 నన్ను నలువైపులా క్రమేస్తుంది!
 భావనాతరంగ
 ప్రసారా వధుల్ని మించి,
 మేధో విద్యుత్తరంగ కాంతి
 ప్రసార విశాల పరిధుల్ని మించి,
 విహరించే,
 విభ్రమించే,
 ఈ మనో, బుద్ధ్యహంకార,
 శాఖా చంక్రమణం -
 ఒక దురూహ !
 ఊహా విహంగ,
 మనోవిహార,
 భావనా గగన పరిధుల్ని దాటి
 పయనించే,
 అధిరోహించే,
 ఈ కవితా తపో ధ్యేయ
 గౌరీ శృంగ శిఖరా రోహణం,
 కేవలం
 ఒక నిరీహ !! -

వాసంత హేల

ముద్దగా విరిసింది! ముద్దగా తురిమింది!
 ప్రొద్దెక్కని తొలిసంజలో మోదుగ ముద్దరాలు!
 తలనిండా విరులు! వెలిలేని ఎఱ్ఱని సిరులు !! -
 కింశుక వృక్షాగ్రాలు - తీక్లాంచుని కిరణ ప్రతి జింబాలు!
 కింశుక తరుణాఖలు - శీతాంచుని క్రోధాపాంగ మరీచులు!
 కనుచూపుమేర - నిరామయం!
 కనుగొలకుల - కన్నీటి మయం!
 ఎటుచూసినా - ఊళ్ళూ అప్పలూ!
 ఎటు పరికించినా - బోసిగా పొదపాలూ!
 ఈ చూన్యంలో, ఈ జడ ప్రక్కతిలో
 ఎఱ్ఱగా మందహాసం చేసింది!
 వెళ్ళిగా తలెగుర వేసింది!
 ఆపాద మస్తకం - నగ్నంగా,
 ఆ పాదమస్తకం - పత్రచూన్యంగా,
 మోదుగ విరబూసింది - అరుణారుణ కుసుమాలతో!
 మోదుగ నవలాస్యం చేసింది - తరుణారుణ కింజల్కంతో!
 మోదుగ సితహాస్యం చేసింది - రక్తారుణ పల్లవాలతో!
 ఏమిటి అరుణారుణ హాసం?
 ఏమిటి తరుణాట్ట హాసం?? -
 తరతరాల దాస్యంలో, నరనరాల ఇంకిన బానిసత్వంలో -
 అట్టుడికిన భారతీయుని అసహనం,
 మట్టుమణిగిన సామాన్యుని ఆక్రందనం,
 వట్టుదప్పిన మేధావి భావనా తీవ్ర సంచలనం -
 పెల్లుబికి విరిసిందది - ఎఱ్ఱని 'లావా' గా!
 వెల్లువల్లె ఉరికిందది - ఎఱ్ఱని నెత్తుటేర్లుగా!! -
 వాక్కువిప్పలేని జీవన శిలా రూపాలై,
 హక్కులెఱుగ లేని పశు పక్షుల ప్రతిరూపాలై,

నిరంతర దారిద్ర్య దవానలంలో ముగ్ధే
 జిక్కుమొగలలో విరిసిన - కన్నీటి తుంపురులా?
 స్తబ్ధత మూర్తీభవించిన, జడ ప్రకృతిలో,
 నిశ్శబ్దత ఆవరించిన ప్రశాంత వాతావరణంలో,
 బాధా తీవ్రహవిస్సులో, వేదనా భారబడబాగ్నిలో,
 వ్రేగి, వ్రేగి, జ్వలించిన,
 వీతిహోత్ర శిఖిశిఖారోచిస్సులా? -
 జాతి, గాత్ర కదన కుతూహల రీతులా?? -
 'ఎమ్మర్వన్నీ' - రిలాక్స్యిందని
 సముజ్జ్వల క్రోధావేశంతో
 కారాగార గుహాంతరాలనుండి
 జీరవోయిన సింహగర్జనలతో
 హరివిల్లులా - వెలికురికిన ప్రజానాయకుల
 పలుకుల ఇంద్ర జాలంలో,
 మిఠుమిట్లు గొల్బిన - సురుచిర రాజకీయ చైతన్యంలా -
 విరబూసింది కింశుక తరువు!
 మరపురాని ఈ వసంతారామంలో! -
 అట్టడుగున ఉన్న నిరుపేద ఆశాకిరణ రేఖలా,
 చిట్టచివరి అంతస్తువాని రోషోగ్ర నయనాంచల రోచిలా,
 మానవ మేధ: కుసుమ వికాసారుణ వశిసంలా,
 దానవ మనోభావ సంహరణ ప్రహసనంలా
 తొలిప్రాద్దు నీరెండలో తళతళలాడింది!
 తొలివెలుగు రేకల్లో కలకలలాడింది!
 ఎఱుపు! - రూపు కట్టినతనువు,
 మఱుపురాని మోదుగ పూతనువు!
 ముద్దగా విరిసింది! ముద్దగా తురిమింది!
 ఆ తొలిప్రాద్దున మోదుగ ముద్దరాలు!
 తలనిండా విరులు! వెలలేని ఎఱుని సిరులు!! -
 ముద్దగా విరిసినా, ముద్దగా ఎఱుపు చివళ్ళు మెఱిసినా -
 వాసనకు - నోచుకోలేదు!
 వనితాప్రణయ సమాశ్వాసనకూ నోచుకోలేదు!

దేవతా పూజా గౌరవానికి - నోచుకోలేదు!
 ప్రముఖ రాజకీయ నాయక గళసీమలో
 మాలగానైనా అలంకరించడానికి - నోచుకోలేదు ! పాపం!
 సాహితీ ప్రయభావుకతకూ, కవితా వస్తుప్రామాణ్యతకూ -
 అసలే నోచుకోలేదు!
 అయ్యో! పాపం! -
 ఎందుకూ పనికిరాని దన్నారు మోదుగు పూవుని!
 అయ్యో పాపం! -
 ఎందుకూ కొఱగానిదన్నారు మోదుగ పూబాలని!! -
 కానీ,
 అదే, ఆ అమాయక కింశుకతరువు -
 ఈ వాసంత వేళలో
 మదన మనోజ్ఞహేలగా విరిసింది!
 పెల్లుబికి, ముందుకురితే
 ప్రజాస్వామ్య మందహాసంలా విరిసింది!
 అంతరంగంలో ఎన్నాళ్ళో దాగిన
 ఆక్రందనా రూపంలా వెల్లివిరిసింది!
 చింతనా మయ ప్రపంచంలో
 బాధా క్రోధోగ్ర రూపంలా విరిసింది!
 సర్వసామాన్యని మర్మమెఱుగని సన్నని సణుగుడులా విరిసింది!
 మాయామర్మమెఱుగని,
 ముగ్ధబాలికామధుర దరహాసంలా విరిసింది! -
 ఈ మితిలేని ఎఱుపుకు,
 ఈ యతిలేని విఱుపుకు -
 అందరూ - ఎగబడ్డారు!
 విరబూసిన అరుణారుణ సౌందర్య ప్రపంచం -
 ఈ ముద్ద మోదుగ పూలనేరుకొందామని,
 అందరూ - ఎగబడ్డారు!
 అరవిచ్చిన అరుణాధరమధుర సౌందర్యం -
 ఆ ముద్దుల ఎఱ్ఱపూరేకుల బాలనందుకొందామని -
 అందరూ - దిగబడ్డారు!

ఏ - 'ఎమర్జెన్సీలూ' - అడ్డురాలేదు - పాపం!
 ఏ - రసజ్ఞతా - ప్రతిబంధకం కాలేదు - పాపం!
 ఏ - నాగరికతా - ఎదురొడ్డి రాలేదు - పాపం!
 పిచ్చిగా నవ్వింది - మోదుగ!
 వెచ్చగా నవ్వింది - మోదుగ !
 ఎందుకూ - పనికిరానిదాన్ని - నన్నందరూ
 ఈనాడు ఆరాధిస్తున్నారు!
 ఏ వాసనా, రుచి, వచిలేనిదాన్ని - నన్నందరూ
 ఈనాడు శిరోభూషణంగా అలంకరిస్తున్నారు!
 ఎందుకో? - ఈ తావత్రయం?
 ఎందుకో? - ఈ కుహనా ప్రేమాయణం? -
 మాపటితో - తనకు కాలదోషం తీరిపోతుంది!
 రేపటితో - తనువు చాలించి, రాలిపోతుంది తను!
 అయినా - తన ఈ అల్ప ప్రాణంపై
 వీరందరికీ - ఎందుకింత మమకారం?
 తన - ఈ స్వల్ప వల్లవాలపై వీరందరికీ
 ఎందుకీ మొసలి కన్నీరు?
 శుష్కవాగ్దానాలతో మస్తిష్కాలు బ్రద్దలు చేసే
 రాజకీయ కళాధురంధరతనా ఇది? -
 కాదు! -
 తాను - సామాన్యుని ఆలోచనా తీవ్రతకు ప్రతిజింబం!
 తాను - మేధావి మనోవాహినిలో పెల్లుబిడే
 బడబాగ్నీ ప్రతిరూపం!
 దాన్నే - ఓటుగా మార్చుకొందామని,
 చాటుగా వెలచేసుకొందామని,
 అందరూ - ఎగబ్రాకుతున్నారు!
 అందరూ - దిగజారుతున్నారు!
 అందుకే -
 తాను - ఈ అందరికీ -
 అందని ఊహా కుసుమంలా ఉండిపోయింది!

ఆశాజీవి నయనోజ్జ్వలతారగా నిలిచిపోయింది!
 కవితా కుసుమారుణ కింజల్కంగా మెరిసి పోయింది!
 సౌరభాతీతమైన కాంతికుసుమరేఖగా
 ఎఱ్ఱవెలుగులు నింపి మురిసి పోయింది! -
 తడారిన గొంతుకకు
 దప్పితీర్చే భాగీరథి తరంగ శీకరంగా,
 నకనకలాడే పాటకు
 పట్టడన్నం పెట్టే అన్నపూర్ణ కరుణాద్యగంతరోచిగా,
 ఎముకల గూడైన తనువు కింత
 వలువగట్టే వస్తదాత మందహాసంగా,
 దీనజనుల కాశారోచిగా,
 మేధావుల ఊహారుణ కుసుమవికాసహాసంగా,
 మోదుగలు - ముద్దగావిరిసాయి! ముద్దుగా తురిమాయి!
 ఎఱ్ఱని - ఆశాభావ మనోజ్ఞ ప్రసూనాలు !
 ఎఱ్ఱని - తీవ్ర కోపోద్రిక్త నయనాలు !! -
 అవినీతిని, అన్యాయాన్ని, అక్రమాలనీ, చూసి -
 కన్నెఱ్ఱ జేసాయి - రోషాకషాయిత నేత్రాంచలాలు !
 సమానత్వాన్ని, భ్రాతృత్వాన్ని, స్వాతంత్ర్యాన్ని -
 అందరికీ పంచివ్వటం లేదని - అలిగి
 కన్నెఱ్ఱ జేసాయి -
 అరుణారుణ కుసుమనయనాంచలాలు !! -
 ప్రాద్దేశికని తొలిసంజలో
 సద్దులేక
 ముద్దుగా విరిసింది - మోదుగ
 ముద్దరాలు!
 తలనిండా విరులు!
 వెలలేని ఎఱ్ఱని సిరులు!! -

శిశిరర్తు శోభ

శశికళా విరచిత,
 శిశిరర్తు వేళాజనిత,
 హిమ సంపాతంలో,
 తలమునుకలైన, తొలిప్రాద్దుయిరుల
 నీలవిగీల రుచులు, పలుచబడేలా,
 తెలివెలుగులు, కలబోసిన,
 మషీరసం, ఖుషీగా
 ఒలక బోస్తుంది,
 సుదీర్ఘ తరుణిఖరాగ్రాలపై
 ఉషోకన్య!! -
 లజ్జాపిహిత, అవనతవదన
 నూత్న వధూముగ్ధ - నీలికురులపై
 తెలితలబ్రాలు, అలవోకగా,
 దిగజాలిన,
 కళ్యాణ మధుర ఘడియలు
 తళుక్కుమని మెరిసాయి,
 స్మృతివధంలో,
 ఆ ప్రదోషశుభసమయాన ! -
 కంఠదఘ్నమైన
 చారిత్రాత్మక శోభతో,
 పదచిహ్నాలను నిలుకడగా
 నేలపై మోపలేని,
 మందమంద, సుగంధ పవనాల
 సంచలన ప్రణయంలో,
 ఋతు వేళావికసిత

సాహార్ద్ర సంగమంలో
 అప్రయత్నంగా, అతిసహజంగా,
 సాఫల్య మనోరథాలై,
 పుష్పించి, ఫలించాయి,
 ఆ శిశిరర్తు, తరులతాంగులు!
 అక్రమ సంబంధాల
 గర్భస్రావాలెటుంగని,
 ముద్దరాక్కు
 ఆ వన సుందరులు!
 గాఢాతిగాఢంగా
 ప్రేమించిన ప్రియుణ్ణి,
 వందించే, చంచలత్వమెటుగని
 ముగ్ధాతిముగ్ధులు
 ఆ వన దేవతలు!! -
 వనితల కన్నా
 వందరెట్లు నయం!
 నిజాయితీతో
 ప్రకృతి సౌందర్యాన్ని,
 తరుసంతతిని
 పెంపొందించే
 ఆదర్శ గృహిణులు,
 ఆ వన వృక్షాలు!! -
 పచ్చని చిగురాకులతో,
 వెచ్చని పూపాదరిండ్లతో,
 ముచ్చటైన బోదెలతో
 నిత్య యౌవనం,
 సత్యదరహాసం,
 వెల్లివిరిసే
 మచ్చలేని మానినులు,

స్వచ్ఛమైన త్యాగమూర్తులు,
 ఆ వనకన్యలు !
 మాధుర్యాన్ని
 మకరందంతో జోడించి,
 మాతృత్వాన్ని
 జీజనిక్తిప్తంచేసి,
 ప్రణయాన్ని
 గువ్వలకువకువలలో నిల్పి,
 ఆ - వనాంతర
 హృదయసౌకుమార్యంలో,
 అతిలోక
 సుందరంగా
 నిలిచింది
 శిశిరర్తు శోభ!!! -

చలి నా నెచ్చెలి

ఇది - ప్రణయగీతం కాదు!

ఇది - ప్రళయ సంగీతం అంతకన్నా కాదు!!

ఇది - సామాన్యుని స్వగతం!!! -

హేమంతం సామంతునిలా,

శిశిరం సర్వర్తుచక్రవర్తిలా,

ఋతురాజ్యం వెలిసింది! -

ఆకాశసాధాల సీమంతంలో

సాకారహిమబిందు మౌక్తికోదంతం!

తరుణిఖరార్ధ ధమ్మిల్లంలో

చిఱుగాలి వెలియించు శీత తరంగం!

ధూమ శకటం బరువైన నిట్టూర్పులో

ఆవ్లగినితో దోబూచులాడు హిమశకలం!

'డబుల్ డెక్కర్' 'ట్రబుల్స్ స్టార్డ్' లో

గుబులు, గుబులుగా వెలికి రాలేని ధూమవిహంగం!

రాత్రంతా 'బార్'లో విరిసిన వెచ్చని నిషాలో

పాత్రాపాత్ర విచక్షణలేని దాతృత్వం!

ఇది - హేమంతశిశిర సంబంధి!

ఇది - వాసంత నిరీక్షణానుబంధి!! -

పొగమంచు - యుగయుగాల ఛాందస చిహ్నంగా,

చలిగాలి, కుల, మత తత్త్వ ప్రచార ప్రభంజనంగా,

హిమశైత్యలహరి, సమతా భావఘనీభవ దోహదంగా, హేమంత శిశిరాలు -

హిమశైత్యఝరులై ప్రవహిస్తాయని, స్తబ్ధతతో, జడతతో, ప్రకృతి భారంగా నడుస్తుందని,

ఋతుచక్రగమనం - ప్రగతి నిరోధకంగా స్తంభిస్తుందని, తలపోసాను!

కానీ, - చలి కెందామరలలో, నులివెచ్చని తేంట్లు

అంతర్లీనంగా నిద్రిస్తున్నాయని,

మంచులో మునిగిన బంతిపూరేకులు,
 తొలిప్రాద్దున కించిదరుణ కిరణాల
 పసిడి వెలుగుల్లో గిలిగింతలు పోయాయని,
 అరవిచ్చిన కమలగర్భంలో
 యువకావేశ వతాకంలా - భృంగ పక్ష్యాలు
 శృంగార మధుర మూర్తులై వెలికురికాయని,
 సమాజ హృదయ కుసుమాంతరంగంలో
 అసమాన భావదావాగ్ని - అరుణారుణ కింజల్కమై
 బరువుగా నిట్టూర్చిందని; -
 ప్రాదేక్కినా కరగిపోని,
 ముక్కరలా ముక్కుచివరనిల్చిన
 ముద్దుల హిమజిందువు - హద్దుల చిహ్నంగా తలపోసి,
 జక్కవ కవితోపంతో తొక్కిదిల్చిందని,
 చేతులు చలికి కొంకర్లు పోయినా
 ఎదలోతుల - నెత్తుటేర్లు వెచ్చవెచ్చగా,
 గలగలా ప్రవహిస్తున్నాయని,
 బాహిరమైన జడప్రకృతి -
 హిమశైత్య ప్రభావానికి ఘనీభవించినా,
 హృదంతరాంతర విప్లవాకృతి -
 అరుణారుణ జ్వాలాముఖిగా పరిణమిస్తుందని
 చలినెగళ్ళలో - యువరక్తం
 సలసలా మతగి పోతుందని,
 పాగల మబ్బుల గుబుళ్ళలో
 నవభావచైతన్యం రగిలిరగిలి
 నిష్ఠై రాజు కుంటుందని,
 భోగిమంటలో - రాగోద్వేగం
 వరమోక్ష్యలంగా ప్రజ్వలిల్లుతుందని,
 మంచులను కరగించి, తమస్సులను విరజిల్చి,
 మేధస్సులను రగిల్చి - యువతరాన్ని - చలిమంట

పురోగామిగా జ్వలింపజేస్తుందని, -

తెలుసుకొన్నాను !!

చలి, చీకటి కౌగిలింతలలో

నులివెచ్చని యువకావేశం

నా నరనరాల పెల్లుబికింది!

తొలివేకువ చలిమంటలలో ఎఱ్ఱనివెలుతురు -

నెత్తురు సెలయేరై - నా యెదలోతుల గంతులేసింది!

సమతా భావారుణ నవకిరణరోచిలో

గతనిశీధిని బాధాగాధా తిమిరం - తెలతెల్లగ విరిసింది!

యౌవనోదయ భావపురోగమనంలో

హిమ శీతలోదయకాల రోచిర్నివహం

నులివెచ్చగ వెలిసింది!! -

చలి నా నెచ్చెలి!! -

ఆ ప్రియాపరిష్కంగ కవోష్ణానుభూతిలో-

క్రియాజనిత పురోగమన మానవ కల్యాణం

నాకనుభూతియైంది!

చలి - నాలో - వేడినే కాదు

వాడినీ రుచి చూపించింది!

చుట్టూరా, నిత్యమూ - నన్నలము కొన్న

లిజ్జాన తిమిర సందోహాలను,

ప్రజ్ఞారహిత భావ తమస్సులను,

వట్టుదలతో, గట్టిగా ప్రయత్నించి

వదిలించుకొమ్మన్నది!

చలి - నా యువరక్తంలో సంచలనం రేపింది!

చలి - విజృంభించి

అంతర్ముఖంగా, చింతనా సుముఖంగా,

జిజ్ఞాసానల జ్వాలలను, విజ్ఞానాభిముఖంగా,

మరల్చి - మనోహోమ కుండంలో

బుత్తిక్కులా వ్రేల్చింది! -

చలి - లో పొరలలో, దాగిన నులివెచ్చన!

అంతరంగంలో గుడుసుళ్ళుపోయే యావనోద్రిక్తత!
 పొగమంచు - వెండితెరలలో దాగిన నిప్పలసెగ!
 గుండెలోతుల్లో పెల్లుబిడే యువభావార్హత!
 చీకటి - కన్నీటి మంచుతుంపురులలో
 పొంది చూచిన తొలివేకువ!
 మానసాకాశంలో తళుక్కుమన్న యువకాశయఫలసౌదామిని!
 గతమన్న - శిశిరర్తు శీతలోపరివస్తంలో
 దాగిన అనుభవ విజ్ఞానం -
 పురోగమన పథవిన్యాసానికి కవోష్ణ దోహదం!
 చరిత్ర టేపింగ్, పొగమంచులోదాగిన
 కరుణాంతరంగం - నవయుగ వైతాళిక సంగీతం!
 ప్రాచీన భావతిమిర లతాకుంజంలో దాగిన
 గీతా సూనపరీమళం -
 నవీన భావనాకుసుమ వికాససౌరభం!
 యువ కావేశానికి ప్రతీక -
 శీతలయురీ హృదంతర కవోష్ణ ప్రవాహం!
 ప్రతిభా నవ్యతకు ప్రతీక -
 శిశిరానుయాయి - వాసంత మధుర దరహాసం !
 సమతాభావ దర్శన కు ప్రతీక -
 ఆమని కై వేచిన పిక్కిగళ తొలితేనె పలుకు!
 చైతన్యం - నాకవితా ఝరీతరంగ సంయమనం!
 చలనం - నాహృదయార్థ భావసంకలనం !!
 సంచలనం - నా జీవన వీణానిక్వాణం !!! -
 అందుకే - వెచ్చను రగిలించే
 చలి - నా నెచ్చెలి !
 అందుకే - ముచ్చట గలిగించే
 చలి - నా నెచ్చెలి !!

పోస్ట్ మార్బమ్

హఠాత్తుగా

తటిల్లతలా

కారు కడ్డంగా దూసుకుపోయింది

ఆ పసిపిల్ల! -

'సోలీ' ! - బ్రేక్ సడన్ గా వేసినా

గీసుకుపోయింది

ఆకసుగందు! -

విగతప్రాణాలతో

పగిలిన రక్తనాళాలతో

పడుంది నెత్తురు మడుగుల్లో

ఆ లేత ప్రాణం

ఈ క్రాస్ రోడ్ లో !! -

కోపంతో కుంచె విదిల్చి

కాన్వాసుపై జిల్లిన అరుణారుణ వర్ణంలా,

పుడమితల్లి కడుపుచుమ్మలుచుట్టి

చందిన ఎఱ్ఱని కన్నీటి బొట్టులా,

మొదలు నరికిన కదళీతరువులా

పడుంది పదేళ్ళ ఆ అనాధ బాల

ఆ క్రాస్ రోడ్ లో!!! -

ఆగింది

ఒకే ఒక్క నిమిషం -

సర్వ మానవ జీవన ప్రవాహం !

ఆగింది

ఒకే ఒక్క క్షణం

సర్వ చేతనా జనసామాన్యం !

ఆగింది

ఒకే ఒక్క లిప్త
 సర్వలోకభావనా తరంగ పర్యాప్తి!
 స్తంభించింది
 క్షణకాలం
 స్తంభాంతర విద్యుత్తరంగం!
 ఆగింది
 అర్థాంతరంగా
 'ట్రాఫిక్ లైట్ సెంటరు'లో
 అరుణారుణ కాంతి తరంగం!
 వలికింది
 అనంతగంగా
 ట్రాఫిక్ విజిల్ 'గొంతులో
 మంద్రమధ్యమస్థాయి వేదనారవం!
 భరించింది
 శూన్యాన్ని
 క్షణకాలం
 సర్వమానవ భావనాలోకం!
 వరించింది
 దైన్యాన్ని
 క్షణకాలం
 సకల ప్రాణి చింతనాలోకం!
 అంతా నిశ్శబ్దమయం!
 అంతా విషాదగాఢాలోచన మయం!!
 ఒకే
 ఒక్క నిమేషం!!! -
 అంతే ! -
 మళ్ళీ మొదలైంది
 నిత్యజీవన సాగర తరంగ మథనం !
 నిత్యమానవ యాంత్రికపథ సంగ్రామం!!
 'సడన్'గా ఆపిన "బ్రేక్"లు

సడలి కదిలాయి కార్లన్నీ!
 'పొల్కాపన్' లోనే 'రివల్యూషన్' సృష్టిస్తామని! -
 ఆకాశమంత ఎత్తెగసి,
 నిస్తంద్రతలో, నిరీక్షణలో, నిశ్చలత్వంలో
 అలా - పైపైనే నిలిచిపోయిన
 ఉత్తుంగ సాగర తరంగం -
 ఒక్కసారి గుభేలున
 కెరటాలు, కెరటాలుగా
 నురుగులు, నురుగులుగా
 వెల్లువలై విరుచుక పడ్డట్లు
 ఆకారంగొన్న
 ఉత్తుంగ భావనా తరంగం
 నిశ్శబ్దతతో, దిగ్భ్రాంతితో, నిరీహితో 1 స్త
 అలానే - ఆలోచనా నిఖరాలపై
 నిలిచి, నిలిచి
 ఒక్కసారి చిద్రువలై, శీకరాలై
 విరిసి పర్విడినట్లు, -
 ఒక్క ఊపుతో కదిలింది
 'స్టిల్ ఫాటోగ్రఫీ' - 'క్రిల్ సినిమాటోగ్రఫీ' లా,
 తెరతొలగింది!
 మందమందంగా స్తబ్ధత్వాన్నుండి
 తేరుకొన్న జనసందోహం, కదిలింది!
 నిట్టూర్పుతో మెదిలింది
 మూగగా, బాధగా,
 ఆలోచనా స్తందనం!
 మళ్ళీ మొదలైంది
 యాంత్రిక చతుష్టయ
 నిరంతర సంగ్రామరావం!! -
 'హీరన్' మ్రోగించి
 'క్యాడిలక్' లో వినిపించే 'పాప్ మ్యూజిక్' కి

తలాడెస్తూ, నిట్టూర్చి,
 “పూర్ బెగ్గర్ గర్ల్!”
 అని సాగాడొక మూడ్! -
 ‘గేర్ రివర్స్’ చేసి
 ‘ఫియట్’లో హుటాహుటి
 ‘రేస్కోర్స్’ కెళ్ళే ‘హెచ్ వెయిట్’ గారు -
 ‘డామిట్! కథ అడ్డం తిరిగింది’ -
 అని కదిలాడు ‘యాంగ్రి మూడ్’లో! -
 ‘ఇగ్నిషన్ కీ’ త్రిప్పి
 ‘అంబాసడర్’లో అంబాసుతసమేతంగా
 ‘మారేజ్’ కెళ్ళే ‘బిజినెస్’ మాగ్నేట్
 ‘వాట్ ఎన్యూసెన్స్ దిస్ అర్చిన్?’
 అని అన్నాడొక ‘ఇరిటేటింగ్ మూడ్’లో! -
 ‘బ్రేక్ పైన్ కాలు తీసి,
 ‘స్కూటర్’లో హబ్బీగారి లేతచనుగుబ్బలు
 వెనుక వీపుకు వెచ్చగా తగుల్తుంటే -
 ‘ఓ! దిసీజ్ భారత్!
 అని పెదవి విరిచాడు
 ‘హాటైన మాట్నీ’ షో కెళ్ళే
 ‘హెప్పీ’ బాబు తొందరలో!
 ‘టాక్సీ’లో ఆదరాబాదరాగా
 ‘రిట్ట’లో ‘కాక్టైల్ పార్టీ’ కెళ్ళే
 ‘అప్ కమింగ్ సేల్స్ మెన్’
 ‘వాట్ ఎ క్రిమినల్ వేస్ట్ ఆఫ్ టైమ్
 దిస్ డర్టీ ట్రాఫిక్ జామ్?’ -
 అని గట్టిగా చీదరించుకొన్నాడా నడిరోడ్డులో!
 గోల కొండ కోటనుండి నాలికెళ్ళ బెట్టి
 డొక్కు ‘సైకిల్’ త్రొక్కుతున్న
 ముసలి గడ్డం చప్రాసీ
 ‘క్యాజిమానా హో గయా!’

అని, నిట్టూర్చి కదిలాడు, బిడ్డి పొగ
 'పేప్ మెంట్' మీదికి వదుల్తా! -
 'కాలేజీ' ఎగ్గొట్టి, ఖులాసాగా
 'క్రాస్ రోడ్స్'లో దోస్తులపై భుజాలేసి,
 'ఖుషీ'గా 'సిగరెట్' పీలుస్తూ -
 కళ్ళతోనే వనితా తనూవిలాసాల్ని
 జుట్టుకొందామనే వెళ్ళికుట్టాడు
 తన నాజుకైన ముఖాన్ని, తాజాగా
 ప్రక్కకు తిప్పకున్నాడు జగుప్పా భావంతో! -
 తెల్లపైజమా, మల్లెపూవులాంటి సిల్కులాల్తో
 కారాకిళ్ళ నముల్తూ, 'చార్మినార్ బ్రాండ్' పొగ వదుల్తూ
 రాజకీయాలు వల్లించే, 'మాజీ పాలిటీషియన్'
 'నికృష్టపుచావులు సకృత్తుగా ఉండే
 సమసమాజమే మనధ్యేయం!' - అని
 పిడికిలి బిగించాడు ఆవేశంతో! -
 సంఘంలో కుళ్ళును క్షణమైనా భరింపలేని
 'లివల్కూషనిస్టు' కళ్ళలో నిష్పరవ్వలు చిందిస్తూ,
 మనసులో చెలరేగే మంటల్ని మాటల్లో రేపుతూ,
 'ఒలికిందిన ఈ నెత్తుట జ్వలియించును విప్లవాత్మ!' - అని
 పళ్ళు పటపటా కొరికాడు కసితో!-
 పొద్దుగాలనుంచి, 'చా' నీళ్ళైనా పిలాయించలేని,
 ప్రొద్దువ్రాలిన రిక్షావాలా-
 'ఈ కడుపొకలి మంటలకన్నా ఆ కారుక్రిందపడి
 చచ్చిపోనాది మేలేగంద!' - అని
 సుడుగుళ్ళు పడిపోయాడు దుఃఖావేశంతో!-
 'పుట్పాత్' పై జడలువిరబోసుకొని
 ఆవులిస్తున్న పిచ్చిసన్నాసి
 'మాయా జన్మమురా! ఇది, మట్టిలోనే
 మటుమాయమై పోయేనురా! ఓనరుడా!' - అని

తంబురామీటి, బొంగురు గొంతతో

వాపోయాడు దైన్యంగా! -

అంతలో -

దూరాన, తన కనులనే తాను

నమ్మలేని భావనాతీరాన,

వేదనా సాగరయుండుమూరుతాన,

మాతృహృదయ కల్లోలయురీ సంఘర్షణాన,

నిత్యదారిద్ర్య శోకాంబుధి తీరాన,

దారీ, తెన్నూ తెలియక

కొట్టుమిట్టాడే భిక్షుకి -

కరిగింది వెల్లువై కన్నీటి కాల్యతో,

పొరలింది శోకరేఖవై భూమాత ఉరములో,

సురిగింది నేలపై పుత్రికాశోక తరంగాలలో!-

అయినా - ఎవరూ, ఏమీ, పట్టనట్లుగానే

కదిలారు, మెదిలారు, తిన్నగా జారుకున్నారు!

రహదారులసవ్వడు లేమో

మామూలుగా, యధాతథంగా సర్దుకున్నాయి!

కారువహనాలు, సైకిల్ బెల్ట్, రిక్షా ఘంటలు,

'ట్రాఫిక్ విజిల్స్' పాదచారుల కేకలు,

వీధి వశువుల 'అంబా'రవాలు,

ఈ మహానగర ప్రయాణాంతర

విచిత్ర కోలాహల ధ్వనులు -

అన్నీ అంతా - యథా స్థితిని పుంజుకున్నాయి !!

'డిటో!' 'షరా మామూలే!' - అన్నట్లు

జనసందోహం, శకట చక్రసంచలనం

అసలేమీ జరగనట్లు,

కదిలింది, మెదిలింది!

నగర నిష్ఠులందరూ జీవగ బాంధవ్యం -

నినరైనా తొడక్క,

పసందుగా ముందు కురికింది యాంత్రికంగా! -
 ఒంటిగా, నిరామయంగా,
 కంటికి, మంటికి ఏకంగా,
 మింటికి, కంటికి లోకంగా - కన్నీరు కారుస్తూ -
 జంటలేని ఈ ఒంటి ప్రపంచంలో
 ఎందుకలా నిలిచి పోయావు?
 కవీ! ఈ క్రాస్ రోడ్స్‌లో? -
 కరుణార్థ హృదయంతో,
 అరుదైన ప్రేక్షక సహృదయంతో,
 ఎందుకలా స్థానికులలా నిలిచి
 కుందిపోయావు? ఈ ట్రాఫిక్ జామ్‌లో? -
 మానవత్వం మర్చిపోలేక,
 దానవత్వాన్ని నిరసించే దమ్ములేక,
 హృదయసింధువులో శోకబడబానలాన్ని
 మ్రొంగలేని ఫాలాక్షునిలా నిలిచి
 ఎందుకలా కుందేవు? ఈ జనమహారణ్యమధ్యంలో? -
 కుంచెడి ఆ మాతృశోకావృత హృదయంలో
 చిందింపగలవా అమృతం! - నీ వేడి కన్నీటితో? -
 అందింపగలవా? - పుత్రికాపునర్జీవనం! -
 నీవాడి కవితాపీయూష వర్షధారలతో !!
 ఎందుకు బ్రదర్ !
 నీకీ
 'పోస్ట్ మార్టమ్'?!! -

అణు పరీక్ష

మస్తిష్కం బ్రద్ధలవుతోంది!
 అస్తిత్వం కనుమరుగౌతూంది!
 ఉవ్వెత్తుగా సాగిపోతున్నాయి
 అణుపాటవ ప్రయోగాలు.
 భావనా భూగర్భంలో!
 ఉద్భుతంగా పయనిస్తున్నాయి
 ఆలోచనా తరంగాలు
 రోదసీ యాత్రికుల్లా
 ఊహాంతరిక్షంలో!
 ఉజ్జ్వలంగా సంచలిస్తున్నాయి - గతంలోకి,
 కనుచూపు కందని చరిత్రాంతరంగంలోకి,
 మానవ జీవన పరిణామ వికాస
 జిజ్ఞాసా సాగర గర్భంలోకి,
 గభీరవాహినీ గర్భాంతర
 రత్నాన్వేషణ నిపుణుల్లా -
 ఊహా ధూమాంబరాల స్మృతివధ గగనంలో!
 వర్తమానపు టూహల వలుగులతో
 భవిష్యద్భావనా తీవ్ర శత్రుత్వ ఫీంకారాలతో
 భూత సమాలోచనా విద్యుత్కాంతిపుంజాలతో
 కాలగర్భాన్ని చేదిస్తున్నాను!
 మూలసత్యాన్ని అన్వేషిస్తున్నాను!
 మనసులోతుల సారంగాలలో గునపాలుగ్రుచ్చాను!
 ఎదలోతుల శిలాగర్భంలో డైనమైట్లు బ్రద్ధలు చేసాను!
 'కన్వేయర్ బెల్ట్'లతో హృదంతరాంతర
 తిమిర గర్భంలో దాగిన జ్ఞానఖనిజాలని వెలికిదీసాను!

బొగ్గులను కొన్నవి, నిగ్గుదేరిన మాణిక్యాలై,
 అయి అప్పలుగా కనిపించిన హేయమైన ముడిలోహాలు
 హేమాంతర జాజ్జ్వల్య రోచులై
 అట్టడుగున పడిఉన్న చట్రపురాళ్ళు చంద్ర కాంతిలా విశిష్టమై.
 నాహృదంతర భూగర్భ పరిశోధన
 సౌహృదాంభోధియై
 నిరంతర నవ్యభావనా తరంగాచ్చరోచిస్తులై - వెలసింది!
 ఓంకారం నుండి
 ఉపనిషద్వాక్య పరమార్థం వరకు.
 వేదాల నుండి
 నాదబ్రహ్మోపాసనా విధానంవరకు, -
 సీతారామ ప్రణయ గాథలనుండి
 గీతాప్రవచన మధుర పీయూషం వరకు, -
 వ్యాస, వాల్మీకి మహర్షుల నుండి
 కాళిదాస, భవభూతి, భట్ట, బాణుల వరకు, -
 పరాశర, మను, మహాస్వతులనుండి
 విదుర, కౌటిల్య, యోగంధ రాయణుల వరకు, -
 తర్క, వ్యాకరణ, జ్యోతిషాల నుండి
 గణిత, విజ్ఞాన శాస్త్ర, కళారంగాల వరకు,
 ప్లేటో, మార్క్స్, ఎంజిల్స్ నుండి మాల్యూన్, కీన్స్, మహల్బోజిస్ వరకు,
 హరప్పా, మొహంజోదారో, అజంతాల నుండి,
 పికాసో, రవివర్మ, అమృతాషెర్గిల్ల వరకు,
 కావ్య ప్రబంధ, పురాణ విజ్ఞానం నుండి
 నవ్యకవితా స్వేచ్ఛా విహారం వరకు,
 మేధో విహంగోర్వపథంలో,
 జిజ్ఞాసా విచ్ఛేదనా మహాహవరంగంలో.
 వివేకాణు విశ్లేషణ మహాకార్యరంగంలో
 చిమ్మింది అణుధూమం!
 క్రమ్మింది నభోంతరాళం!

గుమ్మటాలు, గుమ్మటాలుగా,
 శ్రావణ నవ నీలాంబుదాలుగా,
 శరత్కాలసితరోచి: ప్రభాపుంజాలుగా,
 గగనాలు వ్యాపించాయి, ఖగేంద్ర విపుల పక్షాలై!
 ఆకాశాన్ని ఆవరించాయి సాకార జ్ఞాన ధూమతరంగాలై!
 విశ్వాన్ని - ఆ అణు ధూళినింపింది!
 నశ్వరంగా కనిపించాయి - అగ్ని -
 ఆపరమాణువిచ్ఛేదనా మహాతీవ్ర సంక్షోభంలో!
 అంతర్బుష్టి - నా ఏటమిక్ రియాక్టర్!
 సమ్యగ్బుష్టి - నాన్యుక్లియర్ ఎక్స్‌ప్లోషన్!
 భావనా తీవ్రత - నా హెబ్ వాటర్ సప్టై!
 ఊహాగంభీరత - నా రేడియేషన్ స్పెషల్ ఎపెక్ట్!
 బుద్ధి పరమాణువును బ్రద్దలు కొట్టాను!
 ఊహాణుమూలస్వరూపాన్ని తుత్తునియలు చేసాను!
 సుఖదుఃఖాలు, జనన మరణాలు, యౌవన వార్ధక్యాలు
 రాగవైరాగ్యాలు, శబ్ద, నిశ్శబ్దాలు, ఆశానిరాశలు
 అజ్ఞానవివేకాలు -
 అగ్ని - ఆమహాప్రళయ ధూమవిస్ఫులింగాగ్నిలో
 విలీనమై పోయాయి!
 ఆ అనూహ్య ధూమాంబర విచిత్ర సమాకర్షణలో
 భస్మీభూతమైనాయి!
 కుదిలించాను ఎదలోతుల్లో
 పదిలమైన నిధినిక్షేపాలని,
 విదిలించాను
 భావనా సాగర గర్భంలో, 'ఆక్టోపస్' కబంధహస్తాలలో
 మిణుకు మిణుకు మనే, రత్నరాసులని,
 అంతర్ముఖుణ్ణై , చింతాపరాఙ్ముఖుణ్ణై,
 కాలాతీతమైన, భావనా జ్వాలా తీవ్రమైన,

ఆలోచనా పరమాణువునై
 నాలో నేను వితర్కించాను!
 లోలోన సుడిగాలి! నాలోన బడబాగ్ని!!
 కాలాలు, యుగాలు, కల్పాలు,
 నీలగగనాలు, సాగరాలు, మహాధరాలు,
 ఇలాతలాలు, స్వర్లోకాలు, పాతాళాలు,
 తమస్సులు, రోచిస్సులు, మసకచీకట్లు, -
 తీవ్రభావనా కేంద్రీకృతమై,
 ఊహాపరమాణు విచ్ఛేదనాసంభృతమై,
 ధవళమనోవియత్తలాన్ని,
 వినీల ఊహా జ్ఞానసాగరాన్ని,
 హరితమేధావసుధాతలాన్ని -
 భావా తీత జ్యోతిర్మయంగా,
 ఊహాతీత 'పరాబ్రహ్మం'గా,
 అనిర్వచనీయ తేజోభావంగా,
 ఆవరించింది
 ఆధ్యాత్మికా భావపరమార్థం!
 'అహంబ్రహ్మాస్మి' యై!
 వెల్లివిరిసింది -
 సచ్చిదానంద
 బ్రహ్మవిరాట్ స్వరూపం! -
 'సృష్టి, స్థితి, లయ' - కారిణియై!

జీవన కథనం

ఈ జీవన కథనం -

బాధాగాధా నిధానం!

ఈ జీవన మధురిమ -

ఆనంద ఝలీ నిమజ్జనం!! -

శిశిరంలో - ఆకులు రాలి, వినీలగగన ఫలకంపై

ప్రకృతిగీసిన - విషాద రేఖాచిత్రంలా -

నిలిచాయి మ్రోడైన తరుశాఖలు!

వసంతంలో - ననలెత్తి, గుబురులై కుసుమించి

తైలవర్ణచిత్రంలా, ఇంద్రధనుస్సులా, మోదాబ్ధి తరంగరేఖలా -

వెలిసాయి - నవ వృక్షగ్రాలు!

శిశిరంలో - పండుటాకులు, వడలి, బడలి

నేలవ్రాలాయని - పరితాపం!

వసంతంలో - మ్రోడైన తరువులు, మెండుగా

నింగివైపుగా తొంగిచూస్తూ

చిగిర్చాయని - సంతోషం!

గూటిలో - వెచ్చని పికితనూ పరిష్కంగ సౌఖ్యం

వదిలిందని - అనుతాపం !

తోటలో - మాకంద కిసలయమాధుర్యాలను మెసవి,

కుహూ కుహూరావాలతో, పంచమస్వనాలను

వినిపించాననే - ఆనందం!

శైత్యశిశిరర్తు తనూగాఢానురక్తి

తఱిగిందని - విలాపం!

నిత్యవసంత మనోప్రసవ సౌరభానురాగం

పెరిగిందని - సల్లాపం!

ఫాల్గున మాసగత, శీతలస్నాన, భ్రుక్తాను పాన

నైవేద్యసుఖం తుదియైందని - నిర్వేదం!

చైత్ర మాస, రతిమన్మథ పూజానుష్ఠాన

సౌభాగ్యం, సౌలభ్యం మొదలైందని - సమ్మోదం!
 వేసవిలో - ఎండలకు, వడగాడ్పులకు,
 తనువు లలసి, సుడుగుళ్ళు పోయాయని - చింత!
 గ్రీష్మంలో - బొండుమల్లెలకు, నిండుసన్నజాజులకు
 మనసు బ్రమసి, వలపు తిరుగుళ్ళు పోయిందని - గిలిగింత!
 దష్టికకు, గ్రీష్మాతపానికి,
 నాల్కతడారి, పిడచగట్టిందని - వంత!
 పానకాలతో, శీతల పానీయాలతో -
 స్వేదతనూ తాపం, హృదయాంతరపరితాపం -
 తీరిందని - కేరింత!
 మండుటెండలకు, చెండే సుడిగాలులకు -
 పగళ్ళే చింతలనెగళ్ళుగా మారాయని - ఆవేదన!
 మల్లెపూచెండ్లకు, మగువ జిగితాగిళ్ళకు,
 రాత్రిళ్ళు - ప్రణయరమ్యశీతలంగా -
 వెలిసాయని - నివేదన !
 విద్యార్థులకు, విరహిణీజనులకు -
 విషమ పరీక్షాసమయమేతెంచిందని - జిడుపు!
 సుదీర్ఘ విరామాలకు, హిమశీతల, హరితరమ్యస్థల విహారాలకు -
 సకుటుంబ యాత్రాప్రతీక్షాకాలం దగ్గరైందని - ఆటవిడుపు !-
 తెలిమబ్బులకు, తొలిచిన్నులకు,
 మెఱుపుజిగికన్నెలకు, తఱపితెలివెన్నెలలకు,
 కనుచూపుమేరలో శ్రీమృగతృప్తలైనాయని - వగపు!
 తెలిమల్లెల వెల్లువకు, తొలివలపులజల్లులకు -
 కులసతీ, సితమందహాసాలకు, తెలివలువల పాలకడలి తీరాలకు -
 కనువిందుగా ప్రణయజలధి పొంగిపొల్లిందని - మురుపు!
 తొలినాటి ఆషాఢ మేఘాల సలిలాంతరంగంలో
 వెలసిన, చీకటుల గుంపుకై - వెఱపు!
 తొలిచిన్ను, పుడీమితల్లి దాహాన్ని - నిలువెల్లగా తడిపి
 తీర్చే - మెఱుపుకన్నెకై - మురుపు!
 జడివానలో ముద్దయై, పడిసెంతో, చలిజ్వరాలతో
 ఒడలంతా వణకులై - వగపు!

ముగ్ధయై వర్షాన, పులకమ్ము సస్యంకురమ్ముగా,
 పుడమిలో మొలకలై - నగవు!
 తెలిమల్లెలూ, పాలనురుగుల్లాంటి వలువలూ
 తలపుల రంగంనుంచి నిప్పుమించాయని - ఆరాటం!
 పట్టుచీరెలూ, పసుపుపారాణులూ - మగువల
 మనోసాగరతరంగాల తేలిపోయాయని - ఉబలాటం! -
 జిల్లుమని జాళింది - పంకసంకలనమై
 వనిత కోమల పాదద్వయం!
 చిల్లుమని ఎగసింది - చండసదృశమై
 మండూకోపనిషదధ్యయనం!
 ఒడ్డులోఱసి, గడ్డుసమస్యలా మీదికురికే కూలంకష -
 పరచింది పల్లంలో ఎఱుని ఒండుమన్ను!
 కిన్నెర సఖిపరివేష్టిత, గౌతమీసుధాస్రవంతి -
 పలికింది భద్రాద్రి రామన్న చెన్ను !
 వర్షాభ్రమన సంభ్రమంతో,
 జలధారాపాత విజృంభణంతో-
 సాగింది వెల్లువై - వాగూ, వంక!
 కర్షకమనోభ్ర మనగర్జనతో
 సస్యసమ్మోదాశ్రు జలపాతంతో -
 వెలిగింది వెల్లువై - ఏరువాక! -
 వేగముడిగి, తెలియిసుకఱిన్నెల,
 పాలి, సన్నబడినానని-
 నదీకన్య - మనఃభేదం!
 నిర్మలాంతఃకరణయై, సస్యశ్యామలగర్భయై
 మందగమన నైనానని -
 పుడమికన్నె - ప్రమోదం!
 మొగిళ్ళ, నలువంచు తెలివల్వలు
 విడిచానని, గగనాంగన - తొట్టుపాటు!
 నిర్దేవు, శరత్ జ్యోత్సా విభావరీ
 పీతాంబరినని - మిన్ను కన్నె - మిడిసిపాటు!

ఉటుముటుముల, మెటుపుతక్కుల,
 వెలుగంది, భ్రమజెంది, జిగికొగిళ్ళ నొదుగు
 నూత్నవధూప్రథమ ప్రణయ స్వప్నాలు - విరిసాయని , -
 తెలివన్నెల, శార్వలీ మధురనిశాసమయాలలో,
 తొలినాళ్ళ రహోమధురిమలు - తిరిగి కురిసాయని, -
 జలజిందువులు వ్రాల్తు - తరులెల్ల
 తలంబ్రాల ముచ్చటలు - తఱిగిపోయాయని, -
 శరదందు శీతల రేఖా ప్రసారంలో, తరులెల్ల విరబూచి
 తెలిసగవు - లొలికాయని -
 వర్షాసమయాంతానికై వగచింది - ప్రకృతి!
 శరదాగమన శుభసూచనకై పులకించింది - భూసతి'
 శరదందు వదన చంద్రికలు -
 వెలతెలాపోయాయని - నిర్వేదం!
 హేమంత ఊతా ప్రసారాలు -
 తోమల కిసలయాలై పల్లవించాయని - సమ్మోదం!
 లేతపచ్చనిచేలు, లేగదూడల త్రుళ్ళు -
 వెనువెనుకబడ్డాయని - అలుక !
 ముదురు కంకులపైరు, ముద్దబంతులతీరు
 ముద్దుగా ఎదలలో మరులు గొల్తాయని - కులుకు!
 దీపావళి అమావాస్యదీప్తులే,
 హృదయానురాగఊతలే - విన్నబోయాయని,
 ధనుర్మాస ఉషఃకాల ఘృతదీపనివాళులే -
 భక్తిప్రవత్తులై - చెన్ను మిగిలాయని,
 బలాకలు, టెల్లుపూలు, మబ్బులూ
 కరవైన, వెన్నెల రేలు - మందగించాయని,
 పావురాలు, గోగుపూలు, కించిత శైత్యపవన
 సంచలన నిశీథినులు - అందగించాయని -
 శరదందిరారమణికి - భారంగా వీడ్కోలు !
 హేమంతవిలాససీమంతినికి - సరదాగా - ఎదుర్కోలు!
 ముద్దబంతి పసిమి పూగుత్తులతో

ముద్దరాలి సొగసు, మిసమిసలాడే
 పసిమిబుగ్గలతో దోబూచులాడే
 పొగరు పిల్లగాలు లంతరించాయని - వగవు!
 చిలుమంచుముత్యాలబొట్టు, ప్రత్యక్షకాలంలో
 కందిచేను పసిడి తలలపై చింది, దిగజాతీ
 రతనాల తలంబ్రాలలా నిలిచాయని - నగవు!
 మొక్కజొన్న కంకె పొత్తుల్లో, ముదరని లేత పొలగింజలను -
 కసివాటుగా కొరికి, ఎగిరే, పికిలిపిట్టల
 నకిలీ ఈలలు సన్నగిల్లాయని - సంతాపం!
 బంగరువరిచేలు, మత్తుగామసలే నిండు చూలాలి
 మృదుమధుర మందదరహాసాలను తలపించాయని - సల్లాపం!
 చలినెగళ్ళు - బలిసి - నరనరాల ప్రసరించే
 వేడినెత్తుటి సెలయేళ్ళలో, కవోష్ణభావ
 వికాస ప్రసారాలు - చిందించాయని, -
 చలివేకువ, తొలిజామున గొల్లపిల్ల
 చల్లజిలుకుతూ వణికించి, వినిపించిన
 కూనిరాగాలు, - వేణుగానాలైనాయని -
 మృదులాంగుళీచలిత, మధుర దధికలశంలో
 నవనీత సుథలు, నవలాధర సుధామందహాసాలైనాయని, -
 ఓణీలకొసలు, పట్టువరికిణీల అంచులు నేలజీరాడే
 ముద్దరాలు - ముంగీట కలయంపి జల్లి, ముగ్గులదీర్చి -
 గొట్టెమ్మల సవరించి, పరవశించి పాడిందని, -
 మెడగంటలు ఘల్లుఘల్లుమని,
 చిలుమువ్వలు కిణకిణమని,
 ఆబోతుల అడ్డులేని తిరుగుళ్ళు -
 శిశిరపవనాల మెత్తనిమత్తులో - మందగించాయని,
 ప్రాధాతశిశిర
 మలయ శీతలపవనాలు -
 ఆలయధ్వజాగ్ర ఘంటికానిక్వాణాల,
 మృదుమధుర నాదస్వర లహరీ

తరంగ సంచలనాల,
 ఓంకార గుణదాల,
 శంఖనిస్సృణాల,
 పరమేశ్వర మంత్రపుష్పావసానకాల
 ధ్వనిత ప్రణవనాదాల -
 ముర్చురించి
 భక్తాంజలి ఘటించి -
 ఆనంద జలధీతరంగాలు
 చెంగలించాయని
 మహాదానందం! -
 సర్వర్తు భావనా సమైక్యమై,
 వేదనా తీత భావసమున్నుక్తమై,
 ఉద్వేల కవితాస్తవంతీ
 చలత్తరంగ తేజోనిధానమై,
 అపూర్వానంద సంధానమై
 వెలసిన -
 ఒక అనిర్వచనీయ
 భావనా గీతం -
 ఈ జీవన కథనం !
 ఆనంద ఝలీ నిమజ్జనమీ
 జీవన మధురిమ!
 బాధాగాధా నిధానమీ
 జీవన కథనం!! -

ఓ మూసీ! నీవూ గోదావరై పో!!

నేనేం భగీరథుణ్ణిగాను!

గంగావతరణందాకా, నింగిలో శివజటాజూటాన్ని

చూస్తూ కూర్చోటానికి ! -

నేనేం కాళదాసును అంతకన్నా కాను!

నిర్జల 'మేఘసందేశం' వింటూ కునికిపాట్లు పడటానికి!! -

నేనీ భాగ్యనగరంలోని ఇరవయ్యో శతాబ్దపు సగటు పౌరుణ్ణి !

నల్లాలలో మంచినిళ్ళకై, తెల్లార్లూ పడిగాపులు పడి -

మొహంవాచినవాణ్ణి ! అహం చావని వాణ్ణి!! -

అయినా - మూసీ ! నీకేం తక్కువైంది?

మెండైన గండిపేట - భద్రాచల మనుకో!-

రామాలయం లేకున్నా! -

మూలున్న ధూల్పేట - పురానాపూల్ బ్రడ్డి -

ధవళేశ్వరం పాత ఆనకట్ట అనుకో ! - కూలిపోతున్నా!

సయానా నయాపూల్ వంతెన -

క్రిత్తగా కట్టిన గోదావరి బారేజ్ అనుకో ! క్రిక్కిరిసి పోతున్నా!

సాదరుగా చాదర్ ఫూట్ బ్రడ్డి -

విజ్ఞేశ్వరం పాతలాకులనుకో ! శిథిలమై పోతున్నా!

ఓ మూసీ ! ఉత్తుంగ తరంగాలతో

ఉవ్వెత్తుగా ఊగిపోతూ, తరలిరా! గొతమిలా!

కెరలి, పారలిరా! సప్తగోదావరిలా!

ఏ పదేళ్ళపై చిలుకో అయింది - నీ విశ్వరూప తాండవంచూసి, మూసీ!

మరించిన మా రాజకీయ వినాయకులు - పదేపదేచేస్తున్న

వాగ్దానాల మేఘనాదాలకు జడిసిపోకు! హడలిపోకు!! -

కదంత్రిక్కుతూ, పదంపాడుతూ, పరవళ్ళుపోతూ

గలగలా పొంగిరా ! - మన తెలంగాణా

కోనసీమ కెందునా తీసివోదని - బలంగానిరూపించు!
 జిలార్లవం కల్పించు! కవితా మహర్లవం సృష్టించు!
 రా! మూసీ!రా! కట్టలకట్టుబాట్లు త్రెంచుకొనిరా!
 గట్టుల చెలియలికట్టలదాటి, పొంగి పొరలుతూ, రా! సొగరంలా!
 గొంతు తడారి, పిడచలుకట్టిన మా నాలుకలకు,
 అంతో, ఇంతో, దాహం పోయించు! ప్రాణం రప్పించు!! -
 అనావృష్టితో, దుర్నిక్షంతో అలమటిస్తున్న మారైతన్నకు
 ఈ ఏడైనా ఇంత తిండిగింజపెట్టించు!
 సామీరిలా, నీబలం నీవెలుగవు! అందుకే ఈ స్త్రోత్రపాఠం!
 నీజలప్రళయూనికి మాకేం భయంలేదు! నీ అలల ఘులంఘులలకు -
 మాకు చెవుడేమీరాదు! అది మాకు కర్ణామృతమే! రా! మూసీ! రా!
 సప్త గోదావరిలా కదలిరా! లిప్తలో వెల్లువలై ప్రవహించేలా రా!!
 ఇకనైనా - ఆశాజనకంగా ముందుకు కదలిపో!
 ఓ మూసీ! నీవూ గోదావరై పో!! -

జీడుగుట్టల స్వారి

బాల్కనీ బమ్మెర పోతన్న,
 యౌవనంలో కవిబ్రహ్మ తిక్కన్న,
 ప్రౌఢవయస్సులో కవిసమ్రాట్ విశ్వనాథ, మహాకవి శ్రీశ్రీ -
 ప్రేరణలై, నాసాహిత్యాభిరుచికి దోహదం చేస్తే -
 నా భావనా విహంగం నవనవోన్మేషశాలయై
 రసాస్వాదనా మధురిమకై ఉరకలు వేసే తరుణంలో -
 పరికిణీ వోణీలతో కన్నెపిల్లలా,
 చెంగుచెంగున గెంతుతూ లేడి కూనలా,
 భావనామధుర దరహాసాలతో
 ఊహాప్రణయ పరీరంభంలో - నన్ను ముంచెత్తావు నీవు!
 నావ్యదయంలో సుస్థిర పీఠం వేసావు నీవు!
 కవితా కన్యవై! నవతాప్రతినిధివై!! -
 నాయువకావేశమహాసాగర తరంగాల మృదుమధురనాదానివై
 నాగొంతులో ప్రణయ గీతాల కూపిరివై
 సుడులు తిరిగావు నీవు! నా ఎడదలో కవితాలాస్యం చేసావు నీవు!
 రసరమ్యనిర్మలవై! ధ్వనిమనోజ్ఞ కవితావాహినివై!! -
 మన ప్రణయం -యౌవనోద్వేగాన్ని అధిగమించి -
 ముదురు పాకాన పడి - నేను -
 సాహిత్యరంగంలో అడుగుపెట్టేసరికి -
 పోటీ ఎదురైందినీకు! - నా మధురోహల ఊర్వశికి !! -
 ప్రీముగ్ధయై, పరిణీతమనోజ్ఞాంతరంగ పారిజాతమై
 సప్తపదితో - శృంగార రసతరంగిణిలా ప్రవేశించింది
 నా జీవితంలో ! - అసలైన, సిసలైన, పదహారేళ్ళ తెనుగింటి ఆడవడుచు!
 నాప్రేయసిగా! కల్యాణ గుణగరియసిగా! -
 అయినా - నీ ప్రణయం - భావనా మనోహర ప్రపంచంలో -

ఆలోచనా రమ్యసాహితీ జగత్తులో,
 రసతరంగిణీ వినుమాత్మ విహారంలో,
 ధ్వనిమనోజ్ఞ కావ్య శిల్పవిష్కారంలో -
 పెనవేసుకొన్న, ముడివేసుకొన్న కవితా తీవ్ర ప్రవాహం!
 మఱి ఆమె ప్రేమో? -
 అతివాస్తవ జగత్తులో, నిత్యసంసారయాత్రా తాపత్రయంలో
 జీవనాధార పదవీబాధ్యతలలో - ముప్పిరిగొన్న పెనవేసుకొన్న
 గృహిణీ ప్రణయ గాఢ మనస్తత్వ విజృంభణం!
 ఎందుకో మనస్వర్థలు పొంగిపొరలెలా లేదు మీలో?
 ఎందుకో సపత్నీ సహజమాతృత్వం విరిసివెల్లువ కాలేదు మీలో?
 సహజీవనం సాగించారు! సహవాసం పొడిగించారు!! -
 ఇద్దరూ ! - అదే నా అదృష్టం !! -
 ఎవరి పరిధుల్లో వాళ్ళు పరిభ్రమిస్తున్నారు -
 సమానాంతర వృత్తపరిధుల్లా!
 సమానాంతర వృత్తాల కేంద్రంగా నిలిచిన నన్నిరువురూ
 ప్రభావితం చేస్తున్నారు! రసప్లావితం చేస్తున్నారు!! -
 ఇద్దరూ - సంతానాన్ని ప్రసాదించారు!
 కొంత వెలుగునూ, కొంత చీకటినీ కలగలపి!
 ఇద్దరూ - కష్టసుఖాలని పంచియిచ్చారు -
 కన్నీరు, పన్నీరు జలకరిస్తూ !
 ఒకరితో - మధురాతిమధుర స్వాప్నీ క, జగత్తులో,
 మఱొకరితో - నిత్యనైమిత్తిక సంసార క్రియాకలాపంలో,
 క్రీడించాను, రమించాను, పరవశించాను!
 దుఃఖించాను, వేదనా మహోదధి నైనాను!
 కావ్యప్రపంచంలో - ధ్వనిరమ్య నవరసానుభూతుల్ని గాఢంగా పొందాను!
 భౌతికప్రపంచంలో - మధ్యతరగతి సుఖదుఃఖానుభవాల్ని చవిచూసాను!!
 లౌకికంగా - భావనా గగనంలో ఎగిరాను.
 సాహితీ వాహినిలో తన్మయమొందాను.

పారలౌకికంగా - కవితామందాకినిలో ఈదులాడాను.
 ఆధ్యాత్మికమానస సరోవరంలో మున్నులేసాను.
 అందుకే - ఈ ప్రాద్దుతిరిగిన వేళ,
 ఈ మలిసంజ మసకచీకట్లలో,
 ఈ వార్ధక సంధ్యా రాగారుణ ఛాయల్లో -
 మీ ఇద్దరే - నాకు మిగిలారు! - నీడల్లా, వెలుగు జాడల్లా! -
 గతమధురస్మృతుల్ని నెమరువేసుకోవడానికి -
 గత విషాదానుభూతుల్ని సింహావలోకనం చేసుకోవడానికి !
 అయినా - కవితా తపస్సుకై,
 సీతామనోవిషాద గాధా కథనానికై
 ఆర్తితో, ఆవేదనతో, ఆర్తతతో, -
 జీవుని వేదనా విపంచీరవానికై,
 పరుగులు తీస్తున్న, అలసి సాలసిన - ఈ ముసలి మనస్సుకు -
 రసపరిపక్వత నొందిన, ధ్వనిమాధురీప్రధానమైన, ప్రతిభాసంపన్నమైన -
 వృద్ధతపస్వినిలా, కవితాసతివై - నీవూ ! -
 సంసారభావనాతాపత్రయంలో, విసిగి,వేసాలిన,
 ఈ ఆఖరి మజిలీ బాటసారికి - ఎడారిలో ఒయాసిస్సులా -
 దాంపత్య పవిత్ర బంధంతో పెనవేసుకొన్న సహధర్మచారిణిగా - ఆమె !-
 మీ రిద్దరూ తోడునీడైతే, - మనం ముగ్గురం త్రివేణి సంగమమైతే -
 నామనస్సు - భవబంధ విముక్తవిహంగమై, రాగవిదూరమై,
 ముక్తికాంతా మనోగగనంలో విహరిస్తుందా? -
 నా తపస్సు - రసధ్వనీ వ్యంగ్య మధుర కావ్యాత్మయై,
 ప్రతిభావ్యుత్పత్తులతో, భావావేశంతో,
 భక్తి కవితా మనోనీరాజనం పడుతుందా?! -
 వీమౌతుందో మఱి? -
 ఈ జోడుగుట్టల స్వారి?!!! -

వెన్నెల ! వెన్నెల !!

- వెన్నెల - కవితా యమునా సికతా తలముల!
- వెన్నెల - స్నిగ్ధమనోకుసుమాంతర సౌరభలహరుల!
- వెన్నెల - ముగ్ధ వధూచలితాధర నవపల్లవముల!
- వెన్నెల - రసికార్థ హృదంతర భావస్తవంతుల!
- వెన్నెల - చంద్రోదయవేళా ఘూర్ణిత జలభితరంగమ్ముల!
- వెన్నెల - రాసక్రీడావిలసిత గోపాల దృగంతమ్ముల!
- వెన్నెల - శరదాకాశపు తెన్నున జిలకెడి తెలిమబ్బుల!
- వెన్నెల - కార్తిక పూర్ణిమ మిన్నున వెలిగెడి తొలిచుక్కల !
- వెన్నెల - పిల్లన గ్రోవుల నూదెడి వెన్నుని వెన్నల పెదవుల!
- వెన్నెల - చల్లల జిలకెడి విరహిణి గోపాంగన చిఱునవ్వుల!
- వెన్నెల - గిరిగీసిన మధ్య కుటుంబీకుల బ్రతుకు కలల!
- వెన్నెల - సిరిబొంగిన ధనికవర్గ సౌధోర్ధ్వ పథమ్ముల !
- వెన్నెల - ఇరులెగసిన వగపుపూరిపాక నడికొప్పల !
- వెన్నెల - పైకెగబ్రాకెడి నాయక దీర్ఘోపన్యాసమ్ముల!
- వెన్నెల - జడులై, నిశ్చేతనులొమేధావుల మస్తిష్కమ్ముల!
- వెన్నెల - సృజనాత్మకమై, సామాజిక స్పృహవిరజిమ్మెడి విప్లవముల!
- వెన్నెల - మూఢాంధ ప్రజా మనోగహనాంతర సీమల!
- వెన్నెల - ఎదలోతుల వేదన ద్రవించెడి సామాన్యుని కనుగొల్కుల !
- వెన్నెల - ఆలోచన రేకెత్తిడి రచనాపథ భవితవ్యమ్ముల!
- వెన్నెల - కవితా శివతాండవ భావోజ్జ్వల ఘులంఘులల!
- వెన్నెల - కవితా పీఠీ కుహూనినాదమాధుర్య ప్రవాహమ్ముల!
- వెన్నెల - కవితా శిల్ప రమ్య సుఖాబ్ధి తరంగాల వెల్లువల!
- వెన్నెల - కవితా తవఃఫలాప్త విజ్ఞానరోచిస్సుల!
- వెన్నెల - ప్రాక్తన జిన్మాంతర సంస్కార మనోజ్ఞహేలల!

వెన్నెల -వనితా మృదులాధరశోభా ప్రసారమ్ముల!

వెన్నెల - కవితావనితా హృదయాంతర

వీణా మృదునాదమ్ముల !

వెన్నెల - కవితా మురళీనిస్వన బృందావనముల !

వెన్నెల! వెన్నెల!!

కవితాయమునా సీకతా తలముల!

వెన్నెల ! వెన్నెల!!

కవితా రమణీ కపోల రసవత్కాంతుల!! -

క్రీనీడ

తొంగి చూచింది

క్రీ నీడ - ఊహితరంగాలపై -

భావానికీ, వాస్తవానికీ మధ్య!

వంగి పరికించింది

భాయ - భావనాలహరిపై -

చలనానికీ, కార్మరూపానికీ మధ్య!

నందు చేసుకొంది

తొలినీడ - హృదంతరాజ్ఞులో -

ఊహాస్థితికీ, సృజనాత్మక శక్తికీ మధ్య!

క్రందుగా నిలిచింది

మలినీడ - ఆలోచనా స్రవంతిలో -

ఆవేశానికీ, స్పందనాకృతికీ మధ్య!

స్థిరంగా వెలిగింది

తెలినీడ - మనోకుహరంలో -

వాంఛా ప్రవృత్తికీ - ఆనందోపరిభ్రాంతికీ మధ్య!

భారంగా వెలిసింది

కలినీడ - మానవ జీవన ప్రవాహంలో -

బలవత్తరమైన మూలశక్తికీ, జాతిమనుగడకీ మధ్య!

వడబోసిన

జీవితార్థానికీ -

దిగజాటుతున్న పరమార్థానికీ -

మధ్య-

భావనా తరంగాలపై

తొంగి చూసింది

క్రీ నీడ !!! -

ఎందుకయ్యా ! మాకీ ఉగాది?

ఎందుకయ్యా! మాకీ ఉగాది?
 ఎందుకయ్యా! మాకీ ? రౌద్ర? -
 గతంలో, భారతావనిలో -
 సరిగ్గా అరవై ఏళ్ళ క్రితం
 ఆ తొలి ఉగాదిలో
 నీరాకను, నీపోకడను -
 విప్లవ రసాల కిసలయాలను మెసవిన
 స్వాతంత్ర్యోద్యమ భావపీకీగళం
 'కుహూ కుహూ' మధుర రావంతో -
 వసంతాగమసూచకంగా
 స్వరాజ్యశంఖారావ సంకేతంగా
 తెల్లదొరల ఉల్లంలో
 సింహగర్జనలా ఉలిమిందేమో?
 నేనెఱుగను!
 వర్తమానంలో, ఈమలి ఉగాదిలో
 తిమిర, క్షుధావర్త సంధ్యాసమయంలో
 ప్రభుత్వ భట్టాజుల, పార్టీ బానిసల,
 సమాజ వందిమాగధుల,
 దాస్యమాకంద మకరందాలను రుచిమఱగిన
 శృంఖలాబద్ధ, అస్వతంత్ర భావ
 పీకీగళ, గద్గదారావంతో -
 ఝంఝమారుత కల్లోలసూచకంగా,
 దౌర్జన్యోద్భుత జిలభీ తరంగ సంకేతంగా,
 వినిపించిందేమో?

నీవు వస్తున్నావో? మఱి పోతున్నావో? -

నేనెఱుగను! -

నాడూ - నేడూ-

సగం కాల్చి పారేసిన జీడినే

చెవిలో దురుక్కుంటున్నాను నేను!

నాడూ - నేడూ -

అర్థాకలితో, వృద్ధ కౌపీనంతో

అస్థిపంజరంలా మిగిలిపోయాను నేను!

కేవలం, ముతక పసుపు త్రాడుతో,

చినిగిన పాతచీరెతో, రవికలేని వయ్యెదతో,

కన్నీళ్ళకు ప్రతినిధిగా,

మిగిలించి నా ఆడది!!

నకనకలాడే కడుపులతో

రూపుగట్టిన దారిద్ర్యంలా

నిరక్షరాస్యులై

మిగిలారు మా సంతానం!!! -

ఎండావానలకూ, చలిగాలులకూ

నిత్యాశ్రితంగా, రగిలిపోయే స్మశాన వాటికలా

మిగిలించి మా పూరి పాక !!

నాడు - నవాబులకు, తెల్లదొరలకు,

వాళ్ళ కుచ్చు కుళాయిలగులాములకు,

బాంచన్‌ని - నేను!

నేడు - షరాబులకు, నల్లదొరలకు

వాళ్ళ తెల్లటోపీల గులాములకు,

బాంచన్‌ని - నేను!

ప్రకృతి - మాకన్నతల్లి!

వికృతి - మావెంపుడుతల్లి!

ఎండంతా మాపాలు, వానలతోనే మా తలనీళ్ళు

చలంతా మామేని ఒణుకుళ్ళు
 ఎదనిండా కడగళ్ళు! మానయనాల వేడికన్నీళ్ళు!
 దైన్యం రూపొందిన రేఖాచిత్రాలం మేము!
 మానవత మృగ్యమైన, ఈ మహారణ్య మధ్యంలో లేడికూనలం మేము!
 ఈ మా బ్రతుకు తెరువులో మార్పులేదు!
 ఈ మా గతుకు బాటలలో తేర్పులేదు!
 ఇది నిరాశా వాదం మాత్రం కాదు!
 ఇది నిస్సహాయ సూత్రం అంతకన్నాకాదు!
 ఇది వచ్చినిజం!
 ఇది మా వెచ్చని నెత్తురు లిఖించిన
 వేద భాష్యం!
 ఇది మానవులుగా మేము భరింపలేని
 నిరంతర వేదనా వజ్రాఘాతం!
 ఆరుదశాబ్దాలుగడిచినా మారలేదు
 మాప్రారబ్ధం! మాసంచిత పాపకర్మం!
 ఎందుకయ్యా! మాకీ ఉగాది?
 ఎందుకయ్యా! మాకీ రౌద్ర?!
 చేదూ, పులుపూ, తీపీ-
 అగ్ని కలగా పులగం చేసిన
 వింతరుచి, వినుత్తానుభూతి
 ఉగాది వచ్చడంటారు మీరు?
 తరతరాల దారిద్ర్యం విరబూసిన
 వేపపూపు చేదు, - మాజీవితాలకు
 గుమ్మడి పాదు!
 యుగయుగాల దాస్యం పుక్కిలించిన
 మామిడి ముక్కల పులుసు,
 మా జన్మ జన్మలా మాసిపోని నలుపు!
 శత, శతాబ్దాల ఋణగ్రస్త బాధావ్యధయం

ద్రవించి కురిసిన, ఇక్షురసం తీపు -
 మా ఎద లోతుల్లోని వగవుదీరని తీపు!-
 ఎన్నికలొస్తాయయ్యా! రాద్రీ!
 నీకన్నా తొందర తొందరగా!
 ప్రజాస్వామ్యం పన్నున వలలో
 ఇరుక్కున్న చేపలం మేము!
 ఓటుహక్కుతో - పోటుగాళ్ళమని
 మరీ, మరీ మురిసి పోతుంటాం మేము!
 అది - ఓ మూన్నాళ్ళ ముచ్చటని
 తెలిసి గూడా - మదిలో వెట్టివెంకన్నలా -
 కేరింతలు గొట్టుంటాంమేము!
 ఆ తర్వాత మన్నుదిన్న పాములా
 తన్నినా పడుంటాం మేము!
 విధి కెదురీదలేమన్న
 అశక్త బాధాహృదయంతో!
 అయినా - తెలియకడుగుతాను నేను
 కుళ్ళన సమాజంపై కళ్ళెర్రచేస్తే
 అది రివల్యూషనా?
 మళ్ళన వయసులో పళ్ళగిలిస్తే
 అది సొల్వూషనా?
 'డర్టీ పొలిటిక్స్' అని సర్దిపై జేస్తే
 అది 'ఎవల్యూషనా?
 అన్నిటికీ 'లేజిల్స్' తగిలించటం
 మీ కలవాటు!
 అన్నిటికీ తలవంచి, ఆర్థహృదయంతో
 విలపించటం మా గ్రహపాటు!
 అట్టడుగున వెట్టి చాకిరీ చేస్తూ
 మట్టిలోనే పడుండుక -

ఇట్టా ఎదిరిస్తే, గట్టానిలదీస్తే -
 ఏదో ఒక 'ఇజం'
 మాకంట గడుతారు !
 ఏదో ఒక "ఇస్టు"
 మా జంట చేరుస్తారు!
 బానిసతనం, బండ చాకిరీ, చిమ్మచీకటి -
 ఇవే - ఏ 'ఇజా'లు తెలియని
 మా హృదయ నగ్నసత్కాలు!
 అసమానత్వం, అన్యాయం, ఆక్రందనా -
 ఇవే - ఏ "ఇస్టు" లూ తెలిసికోలేని
 ఈ 'రెచెడ్ సిస్టం' లోని
 మూల సిద్ధాంతాలు!
 మేధావులూ, శాస్త్ర పరిశోధకులూ
 కవిగాయకులూ, కళాకారులూ,
 పరిపాలక బృందాలూ -
 పాపం! -
 మీరందరూ, మా గురించి
 దీర్ఘంగా ఆలోచించేవారే?
 కలంలో, మషీరసం,
 నల్లగా, బలంగా, కాగితంపైన
 రూపుదిద్దుకొన్న దాకానే
 మీబాధ్యత!
 గిలికిన నాలుగక్షరాలు,
 గీసిన మూడు రేఖాచిత్రాలు
 అలవోకగా అచ్చయి, ప్రదర్శింపబడి
 ప్రతిఫలంగా పచ్చనోట్లు
 చేతికందిన దాకానే మీ బాధ్యత!
 తీసిన పదికూనిరాగాలు,
 వేసిన ఏడు ఏకాంకికలు,

ఏ సినిమాలోనో, ఏ రేడియోలోనో

ప్రచార, ప్రసారాలు పూర్తి అయిందాకానే -

మీ బాధ్యత !

బుట్టబద్ధలు చేసుకొని, వెళ్ళితలలు వేసేదాకా

యోజించిన ప్రణాళికలు, బడ్జెట్‌లోకి

తలదూర్చిందాకానే -

మీ బాధ్యత!

ఆపైన - ఆలోచించడమే మానేస్తారు!

ఆపైన - మనుగడలో సంచలనమే లేదనేస్తారు!

ఆపైన - అంతర్ముఖులై మిగిలిపోతారు!

అందుకే -

ఆకాశవాణి శబ్ద తరంగాలలో,

సినిమా స్టేజ్ దృశ్య కాంతివెల్లువల్లో,

వాల్‌పోస్టర్ల నయనానంద ప్రదర్శనల్లో,

మాత్రమే -

కుటుంబనియంత్రణ

ముమ్మరంగా సాగిపోతుంది ఈ దేశంలో!

అందుకే -

బూజు పట్టిన యోజనా మందిర

హృదంతరాలలో మాత్రమే -

అతిశీఘ్రగతిని పురోగమిస్తుంది ఈ దేశం!

అయినా -

ఎందుకొచ్చిన గొడవమీకు?

ముందూ, వెనుకా లేనివాళ్ళం!

కామందులం ఎన్నటికీ కాలేనివాళ్ళం!

సగమాలిన బీడిని, పాగచూరిన కట్టెతో

వెలిగించుకొనేవాళ్ళం!

మగత నిద్దురలో, పగటికలలు కనేవాళ్ళం!

జగతి నిండిన తిమిరాన్ని
 వగవు పొంగిన గుండెల్లో
 అతి పదిలంగా దాచుకొని కుమిలే వాళ్ళం!
 ప్రొద్దు పొడిచినా, ప్రొద్దుగూకినా
 జరైనా ముద్దబిగని వాళ్ళం!
 ఏ సద్దు, సడీలేని, మొద్దు నిద్దరోతున్న వాళ్ళం!!
 యాదకొస్తుంది -
 ఆకాశవాణిలో, జాతీయకవిసమ్మేళనం
 సావకాశంగా వినిపిస్తారేమో?
 ఈ ఉగాది ప్రొద్దున!
 ఏ అవకాశమూ లేని
 ఈ జీవితాకాశవాణిలో
 క్షుధార్తిజన కవితాసమ్మేళనమే
 వినదలుస్తా - నీ మలిప్రొద్దున !
 అయినా -
 నిరంతరం -
 మీ దొరలందరి కాల్కాక్కే
 బాంచన్ ని!
 ఎందుకయ్యా? మాకీ ఉగాది!?
 ఎందుకయ్యా? నాకీ కవితాసమాధి?!! -
 (రంజని, 1980, రౌద్ర ఉగాది కవితల పోటీలో ప్రథమ బహుమతి)

నీవు - నేనూ

నీవు -

ఈ విశాల విశ్వంలోని
జడత్వానికి, నిశ్శబ్దానికి, నిష్కామకర్మకూ,
ఏకైక సార్వభౌముడవు!

నేను -

ఈ వివేచనా జగత్తులోని
చైతన్యానికి, శబ్దమయప్రపంచానికి, కర్తవ్యానికి
సామాన్య ప్రతినిధిని!

నీవు -

నిశ్చలత్వం, నిర్మమత్వం, నిర్గుణత్వం,
ముష్టిరిగానై త్రినేత్రుడివి!

నేను -

చంచలత్వం, మమతానుబంధం, గుణప్రాధాన్యం
పెనవేసి కొన్న మానవుణ్ణి!

నీవు -

జ్యోతిర్మండలంలో
పూర్వాభిముఖంగా పయనిస్తావు!

నేను -

వేదనాతమో వలయంలో
పశ్చిమాభిముఖంగా పరిభ్రమిస్తాను!

నీవు - నేనూ -

ఉత్తర, దక్షిణ ధ్రువాలం!

నీకూ - నాకూ -

ఎప్పుడూ చుక్కెదురు!!

(రంజని - డిసెంబరు, 1982.)

ఓ మహాకవి! ఓ శ్రీశ్రీ !!

ఓ మహాకవి !

శ్రీశ్రీ !!

ఓ శ్రీశ్రీ !!! -

చందస్సుల శృంఖలాలు త్రేంచి

ఛాందస భావాలకు స్వస్తిజెప్పి

శబ్దాశ్వాహదయం తెలిసిన మహాశ్వికుడిలా -

శబ్దంపై నిరంకుశాధికారం చెలాయించి,

సాధికారికంగా స్వాధీనం జేసుకొని

కవితాహృదయం వెల్లివిరిసే

శబ్దార్థ సమన్వయ గమనంతో

ప్రతిభావ్యుత్పత్తులతో

వల్లనప్పుతులతో, పదునైన కదనుత్రొక్కుతూ

విజ్ఞుంభించావు ఆంధ్రసాహితీ పథంలో!

ఓ మహాకవి!

నీ నాదం సామ్యవాదంగా

నీ గీతం విప్లవ సంగీతంగా

నీ కవితావేశం నవయువ కావేశంగా

ప్రళయ గర్జన చేసావు విప్లవ సింహంలా!

భీకరారావం విన్వించావు క్రుద్ధవ్యాఘ్రంలా!

దిక్కులు పిక్కటిల్లేలా ఘీంకరించావు

మదమత్తైభంలా!

నీ సంహగర్జనలకు ఛాందస కవిత్యం

ఏనుగు పిల్లలా వణికి పోయింది.

నీ వ్యాఘ్రారావానికి, ఆంధ్ర కవితా స్రవంతి

నిద్రమత్తు వదిలించేసుకొని, లేడిపిల్లలా

జనతా కవితా రామంలో
 చెంగుచెంగునా గంతులేసింది!
 నీ మదేభఘీంకారానికి
 యువగళాలు సంకెళ్ళు త్రెంచుకొని నవయుగానికి నాందిగా
 శంఖారావాలు పూరించాయి!
 ఓ మహాకవి! ఓ శ్రీశ్రీ !
 మహాప్రస్థానం లోంచి, మరో ప్రస్థానంలోనికి
 ఖడ్గస్పృష్టినుండి, ఖడ్గవృష్టిలాంటి
 పదునైన వచన కవితానికి, -
 యాభైరెండు నుంచి, శోభాయమానమైన
 స్వాతంత్ర్య వీరగీతాలకి,
 సిగ్గీకవితా గేయాలకీ -
 వచన కవితల మాగాణం నుంచి -
 వ్యాసాలు, కథానికలు, రేడియో నాటికల
 పంటతోటలవరకు -
 అవిచ్ఛిన్నంగా, అనర్గళంగా, అనన్యంగా
 అనితర సాధ్యంగా - సాగింది
 నీ కవితా విప్లవ వ్యవసాయం !
 వ్యాపించింది, - దేశదేశాలు, దిగ్విగంతాలు
 నీ కవితా విప్లవ శంఖారావం!
 మ్రోగింది - తెలుగు నాట, వెలుగు బాటగా
 ఎల్లు బావుటాగా - నీ విప్లవ కవితాభేరి!
 సరసంగా 'అరసం'గా, తుదకు 'విరసం'గా -
 విరబూచింది అరుణారుణ ప్రభలతో
 ఈ తెలుగు నాట నీ తలపుతోట,
 నిత్య విప్లవ భావ సంకేత తేజనంగా ! -
 ఏదీ? - ఆ శంఖారావం నేడు?
 ఏదీ?! - ఆ సింహగర్జన నేడు?

ఏదీ? - ఆ విప్లవ మహోద్యమం
 క్రుద్ధ వ్యాఘ్రా రావం నేడు?
 లేదు! లేదు!! లేదు!!!
 మూగబోయింది - భౌతికంగా ఆగొంతుక నిన్న!-
 కానీ,
 అదే తీగ సాగింది విప్లవ కవిత్వమై
 ఆధిభౌతికంగా, అనంతంగా, నేడు !-
 వెలుగుతోంది - ఆకలం బలం
 నిత్యతేజస్సుగా, అరుణారుణ జ్వాలగా
 తెలుగు నాట నేడు!! -
 కవితాగగనపథంలో
 మెఱుపు తీవలా,
 ఉఱుము పోరులా,
 ప్రళయ ప్రభంజనంలా,
 యువకావేశంతో
 నవతా సమతాపథంలో
 తరతరాల విప్లవానికి
 వారసురాలైన, తీవ్రవిపంచీరావంలా -
 సాగిపోతుంది
 ఆ కవితా తపస్సు !
 ఓ మహాకవి! ఓ శ్రీశ్రీ !
 అదే - మాకు
 ప్రొద్దు గ్రుంకని విప్లవోపస్సు !!! -

(శ్రీశ్రీకి విప్లవాక్రతుర్వణం)

(రంజని 1983) 'స్మృత్యంజలి'

జీవుని వేదన

శ్రీ చక్రమ్మును బూజసేయ, స్థటికశ్రీలింగమున్ క్షీరధా
రా చాంద్రీమృదురేఖలన్ దనుప, శ్రీ రాజేశ్వరీ స్తోత్రమా
లా చాతుర్థవచో విభూతులెదలో లగ్నమ్ముగా జేయ - శం
భో! చిద్రూపిని, నిన్నుగొల్తు కవితా పూజాఫలావాప్తితో!

1

జపములు సేయలేను, క్రతుసంగత చీక్ష వహింపలేను, ధ్యా
నపరత, యోగనిష్ఠల, ననంతుని భూకుటి నిల్వలేను. నా
చపలతతో మనమ్మున రసాకృతిగా నినునెంచలేను. నా
తపము కవిత్యమై వెలుగ దాశరథీ! దయచూడు నీకథన్!

2

చమకమురాదు, నీలగళ! సంస్తుతిసేయ శివార్చనమ్మునన్,
నమకమురాదు లింగమ! సనాతన వేదవిభిన్ భజింపగన్,
డమరుక రమ్మ నిస్వన విడంబములేదు, కపర్ది కీర్తనన్,
భ్రమ! కవితా తపమ్ము రసరమ్మ ధ్వనీకృత రామగాధలై!

3

నీవని, రామచంద్రుడని, నీలగళుండని, నీలమేఘపుం
భావము జానకీపతిగ, భావజివైరిగ, రావణాలిగా,
నీవును, నల్లనయ్య, గరుణింతురొకే విధమైన చీతిలో,
జీవిత సత్యమిట్టి, రససిద్ధి నొసంగరె నాతపస్సులన్!

4

మెత్తని నాదుగుండియల, మీదులు కట్టిన భక్తిభావసం
పత్తిని, నీకథా కథన భావస్తవంతుల గీలుకొల్పి లో
కోత్తర కావ్య శిల్పమును గూర్చెదనంచు దలంతుగాని - నా
చిత్తమునిల్పబోదు! రససింధువులౌ కవితా తపస్సులన్

5

వరదల సుళ్ళలోదిరిగి, వార్ధక పర్వత ప్రాంత భూములన్
గిరగిర గొట్టు కొంచు, పరిభిన్న మనస్కుత లీనమైన, సా
గర ప్రియభూమి నీహృదయగాఢ విషాదతరంగ మైతి! నా
సరసను కావ్యకన్య రససంచలనాత్త ధ్వనిప్రవాహమై!

6

ధనమదియేలరా? బ్రతుకుదారుల - నీ నయనాంత నీలమో
హనరుచి చాలదా? ఎదలు హత్తిన భక్తి మరందధార, లే
చిన, కవితా తపమ్ము విరజిమ్మిన నీ కథచాలదా? - మఱే
మని, బ్రతుకీడ్తు? నీవయసు మళ్ళన వేళ, విషాద సంధ్యలన్.

7

కట్టిన సంకెలల్ విఠిచి, కాల భుజంగపు కోటలూడ్చి ఇ
క్కట్టుల సంధి బంధముల ఘట్టన జేసి, విషాదఛాయ, లే
వ్పట్టున వ్రాలనీని, రసబంధుర కావ్యతపమ్ములోన, ని
న్దట్టగ జాతురా! విషయబంధ విముక్త మనోజ్ఞాఞ్శ్మగా!

8

(భారతి, జనవరి, 1988)

తను వేణువు

ఈ తనువు

నీమృదుమధుర వేణువు!

ఈ మనసు

నీ నీలి క్రొంబెదవి సాగసు!

ఈ ప్రాణం

నీ మనోహర మురళీరవం!

పిల్లన గ్రోవిబెజ్జెంలా

ఉల్లంలో, గళస్థానంలో -

మెల్లమెల్లగా, మంద్రమధ్యస్థాయిలో

ఉడుతావు నీవు!

స్తబ్ధమై పలకదు ఈ క్రోవి!

నిశ్శబ్దమై వినిపింపదు నీ మురళి!

ప్రాక్తన జన్మ పుణ్యపరీపాకం పండి

ఈ పంచేంద్రియాలలో ధ్వనించే ఆత్మనాదం -

నీ మురళీ మనోజ్ఞ నినాదం!

నీరవమైన, బాధానతమైన,

విషయ పరంపరాగతమైన,

ఈ శరీర వంశీనాళంలో -

శ్రీ రమణీ

రమణీయగానం,

ముక్తి మాధుర్య సంగీతం-

వి - ని - పి - స్తా - వా ?

ఈ తనువే

నీ వేణువైతే ?! -

(భారతి, డిసెంబరు, 1988)

సుప్త శిల

కిల కిలా నవ్వింది
 కలికి వెన్నెల తీవలా!
 గలగలా పారింది
 చెలియ, సెలయేరులా!
 మిలమిలా మెరిసింది
 మెలత శంపాలతలుగా!
 అది శుభ్రజ్యోత్సా
 పులకిత యామిని!
 అది వినూత్న భావో ద్దీపిత
 ప్రతిభా తరంగిణి!
 అది భారతాభ్ర వీధి వివహర
 స్వతంత్ర భామిని!
 తప్పటడుగులతో
 శైశవం గడిచింది!
 గొప్ప ఆశా లహరితో
 యౌవన మధుర ప్రాంగణంలో అడుగిడింది!
 అంతే -
 ఉప్పెనలా కామసహస్రాక్ష వీక్షణం!
 ముప్పిరిగా సంప్రదాయ తపోనియమ వీక్షణం!
 మానినీ హృదయంలో సంఘర్షణ!
 సంరక్షకుల నయనాల్లో ఆక్రమాన్వేషణ!
 అది, - అధికార గౌతమశాపాగ్ని లో శలభం!
 అది - అనధికార దేవేంద్రవాంఛాగ్ని కింధనం!!
 అందుకే -
 పాపం ! సుప్తశిల!
 అహల్యారూప
 ప్రణాస్వామ్యం!!! -

(భారతి, ఏప్రిల్, 1989)

రామ ధూర్జటి!

లింగమ,వాది మూర్తివయి, లీల జగవ్నుల శిక్షసేయుచున్
గంగను నెత్తికెత్తికొని, కాముదహించు శివార్థమూర్తి! రా
ముం గని యాత్మలోన తపముం బొనరించు, మునీశ్వరేశ్వరా!
చెంగట నీవు, నీహృదయసీమల, స్వామియు - రామధూర్జటి!

1

చల్లని నవ్వువెన్నెలలు, సీత దృగంత మనోజ్ఞకాంతులై,
మెల్లని మందహాసములు మేలి వసిండి వెలుంగు లంబవై,
ఝల్లను జానకీహృదయ ఝంకృతి రామమనోభిరామమై,
జెల్లెను పార్వతీప్రణయశీధువు నీకును - రామధూర్జటి!

2

డమరుక నాదవైభవము డంబర మొప్ప, శివాసమేత నృ
త్యము రజతాబ్రిపై సలుపు శాంభవ! రామ ధనుర్విముక్త బా
ణము - దశకంఠలుంతన వ్రణాంతర వేదన లోని భావనృ
త్యము సలిపెన్ విషాద రణరంగమునందున - రామధూర్జటి!

3

కొవ్వన చంద్రవంక, ఉరగోజ్జ్వల హారము కంఠమాల, ము
గ్నివ్వన గ్రాలి కందిన, వినీల గళమ్ము, విభూతిమేన - నీ
పొప్పితి భైక్షుకీ మధుర రూపము! రాఘవు డన్న పూరుషుల్
ముప్పిరి గొన్న మోహన సముజ్జ్వల తేజము - రామధూర్జటి!

4

దోసిలిలోన పూలు, కనుదోయిని ప్రేమలతాంత కాంతులున్
బూసిన కొండకూతు నును బుల్కల బొంగు తపస్వివీవు! వి
ల్వాసిన వీరరాఘవ విలోకన రమ్మ దృగంత కాంతి మ
ద్భాసిత హ్రీవిమూఢ గను బాలుడతండట ! - రామధూర్జటి!

5

బూదిని మేనబుల్బుకొని, భూతియొసంగెడి జోగివీవు ! జ
వ్వాది, పునుంగు, కస్తురిల వాసనతో, విరిమల్లె మాలతో
శ్రీధరుడైన భక్తి రససింధువు, స్వామియతండు! భేదమే
లేదనుటెట్లు? మీదయిన లీల లచింత్యము! - రామధూర్జటి! -

6

గంగనునెత్తి కెత్తి కొని, గొరిని యర్థ శరీరజేసి, నీ
వంగనకున్ వశంవదుడవైతివి! - రాఘవు డంగనామణిన్
చెంగున నిప్పలన్ దుమికి శీలనిరూపణ జేయుమంచు - ని
స్సంగుడొనయ్యె! భేదమిది స్వామికి, నీకును - రామధూర్జటి!

7

త్రుళ్ళన మన్నఘన్ నయనరూక్షప్రసారమలీచి, బూదిగా
ద్రెళ్ళగజేసి, పార్వతి వరించిన యోగివినీవు! గుండెయల్
ఝల్లన శైవకార్ముక, విభగ్నముజేసిన, శత్రుగర్వభం
గోల్లసితుండు, రాఘవుడుగూడె ధరాత్మజ! - రామధూర్జటి!

8

చెల్లె లపర్ణయై తపము జేసిన గాని లభింపనట్టినీ
యుల్లమెఱింగి, నీ ధనువు ఝల్లని వంచి, రఘూత్తముండునం
పుల్లదళాయతాక్షి వలపుంగొనె, పంతముతోడ - నంతతో
జెల్లుకుచెల్లు! మీ నటన జెప్ప దరంబట! - రామ ధూర్జటి!

9

గరళమహాగ్ని మ్రుంగు కఱకంతుడ! క్షీరమహాబిద్రచ్చగా
సిరి లభియింప కైవసము జేసికొనెన్ గడుసైన వాడు - శ్రీ
హరి! అమరుల్ తలొక్కటిగ హస్తగతమ్ములుజేసి కోగ - నీ
కరతలమందు పుట్టెయె మిగల్చగ - నవ్వెదో? రామధూర్జటి!

10

పునుకలపేరు, హారములు, పుట్టెయె భిక్షకు పాత్ర, చిత్రమౌ
యను చరులెల్ల భూతములు, భస్మము మేన నలంది, నందివా
హన! తిరుగాడ - కేశపుడహా! సుమదామము, కౌస్తుభమ్ము, కాం
చన మయపీతవస్త్రములు, చక్రగదాధరుడై, విహారముల్
జను! ఖగరాజుపైన - మఱిసఖ్యమదెట్టులొ? - రామధూర్జటి!

11

నందిని, వైనతేయు; గిరినందిని, క్షీరసముద్ర ప్రేమసం
బంధిని; షణ్ముఖున్, కుసుమ బాణుని; - వాహన, పత్ని, పుత్ర సం
బంధముతో - సమానులగు బంధువులై, రసరమ్మ, భావనా
సింధువులై, కృపారసముజిందు మహాత్ములు - రామధూర్జటి!

12

అద్దమునందు నీడవలె రాఘవుడీవును, ఏకసూత్రసం
బద్ధులు, భావనాపథవిభావరిలో జ్వలియించు జ్ఞానసం
శుద్ధులు, తత్త్వశాస్త్ర పరిశోధనలో మనసందలేని, వే
దోద్ధరణావతార రసదుర్గపయోధులు! - రామధూర్జటి!

13

రాజ్యములేక, సీతయనురాగ వియోగము బాడబాగ్గియై
భోజ్యముగాగ, కందఫలముల్ దిని, మౌనిగ స్వామి - భిక్షుసా
ప్రాజ్యమువీడి, దక్షసుతప్రాణము వీడ, విరాగిహౌచు, సా
యుజ్యతపోగ్నిగ్రాలితిపో? యోగమహేశ్వర! - రామధూర్జటి!

14

నెత్తిన చేయివెట్టనొక నీచుడు నిన్దరుమంగ - నిత్యస్నే
హోత్తస్వరూప మోహన విహారవిలాసిని, మోహిని జగ
న్మత్తద్యగంత జ్యోత్స్నలయి, మానముగాచె భవుండ! మీదువృ
త్తులు, ప్రాతిభాత్తరసబంధురముల్ గద! - రామధూర్జటి!

15

కల్లులు బొంకు లేని శితి కంఠుడ! భక్తవశంవదుండవై
కొల్లులుగా వరమ్ములను గుప్పిన, రాక్షసులెల్ల క్రూరులై
ద్రుళ్ళిన - చాపహస్తుడయి ద్రుంచెగదా! రఘురామమూర్తి! మీ
యుల్లములోని వ్యూహము లమోఘములొనట! - రామధూర్జటి!

16

కోతులు, కొండవ్రుచ్చులును గుంపులుగా రఘురాముగొల్పి వి
ఖ్యాతిని జెందె, రావణ వధక్రతువందున - కాశ, హస్తీయున్
చేతము హత్త భక్తి, శివసేవలధన్యులు నైరి! మీ కృపా
సేతువు మన్ననోకపికి జిక్కి, తరించునె? - రామధూర్జటి!

17

వ్రాయగబూని నీ కథను, రామ! విదేహసుతా మనోవిషా
దాయత కంఠవీన, కవితా తపమే నొనరింపబూన - భ
స్మాయతలింగ దీధితి - హృదంతర భావరసార్థ ప్రాతిభా
గీతిగ నిల్చె! మీకృపల కెల్లులు లేవుర! - రామధూర్జటి!

18

నీదు కృపాస్రవంతి, రమణీయముగా హృదయమ్ము నార్తభా
వోదిత శీకరమ్ముల, నవోహల, సత్కవితా తపమ్ముగా
దీధితి జూవ - నవ్రుడను దేవర! నీదయకెల్లలేవి? భ
క్త్యాదర ప్రేమభావముల దన్దయుడన్, రఘురామ! ధూర్జటి!

19

శ్రీ తరుణీ మనోరధవశిక్యత ! పర్వత రాజపుత్రికా
శ్వేత తనూమనోప్రణయ స్వీకృత! శస్త్ర మహాస్త జ్ఞానవి
ఖ్యాత! వినీలకంఠ! దశ కంఠవిలుంతన! రామచంద్ర! అ
ద్వైత గభీరసాగర సుధాకర! శంకర! - రామధూర్జటి!

20

(భారతి, జులై, 1981)

నయాగరా !

రాదేం నయాగరా!

నినుజుస్తే

నాకేం కవితాధార? -

ఖండ ఖండంతరాలల్లో సహజసౌందర్య

జలపాతానివని ప్రశస్తి నొందావు!

శతశతాబ్దాలుగా, ప్రపంచంలో వింతైన, విశాలమైన

నిర్భరీ పాతానివని ప్రఖ్యాతిజెందావు!

నిండుగా, మెండుగా, ఏడాదిపాడుగునా, నిట్టనిటారుగా

కొండకొమ్ముల్లోంచి దూకుతుంటావని కీర్తి గడించావు!

కృత్రిమాలంకరణతో, ధగధగాయమానంగా, విద్యుద్బీపాల

వెండివెలుగుల్లో మెలిసిపోతుంటావని పేరుకెక్కావు!

ఋతుస్వాతయైన, శ్వేతసుందరిలా, నురుగుల బంగారు జుట్టు

విరబోసుకొని, ఉరుకులూ, పరుగులూ, తీస్తుంటావని పొగడబడ్డావు!

అమెరికా, కెనడాల సరిహద్దుగా రెండు సంవత్సరాల

స్నేహ, హస్త సంచాలన, సంకేతంగా, మైత్రీసంధిగా

ప్రవహిస్తుంటావని ఖ్యాతినొందావు!

పాలనుగుల్లాంటి పొంగులు, వెండివెన్నెల్లాంటి జలుగులు,

ఉత్తుంగ తరంగ శీకరాలతో, ఇద్దరినీ అద్దరినీ,

భూమ్యాకాశాలనీ, తడిపేస్తుంటావని -

ఒకటే పొంగిపోతారు ఇచ్చటి జనం!

చిలుపడవల్లో, పిల్లాజెల్లతో నిన్నుదరిసి, నీటిలో తిరుగాడి

నీ అలల చిందుల్ని గాఢంగా దర్శించి,

నీతరంగ శీకర శీతల వవనాల్లో తడిసి, పరవశించి

పులకిస్తారు ఇచ్చటి జనం అయినా -

రాదేం నయాగరా!

నినుజుస్తే

నాకేం కవితాధార?

అప్పుడే ఒడలంతా తడిసి, జలజలా నేలకు రాలే జలబిందువులతో
తడికురులార బెట్టుకొనే, నగ్నపాశ్చాత్యసుందరిలా
కనిపిస్తావు నీవు!

స్వచ్ఛాతి స్వచ్ఛ రజతవసనం ధరించి, తరంగాలు కొంగులా
శీకరాలు కుచ్చిళ్ళలా, ఉత్తుంగ భంగ నినాదాలు,
కింకిణీరవంలా, చెంగుచెంగున ఎగిరి దుమికే కురంగంలా -
ఎదలోతుల్లో వలపుటలలు పొంగి పారలే
పదహారేళ్ళపడుచులా -

తెలతెల్లగా, కళ్ళుజగేల్మనేలా, చిందులు ద్రొక్కుతూ
ఒళ్ళు పులకరించేలా, కొండకొమ్మునుంచి దూకుతూ
లేత యెండలో మిలమిలాప్రతిఫలిస్తూ, జవ్వనిలా -
ఒకవినూతన సౌందర్యదర్శన మిస్తావు నీవు!

కానీ - ఏం లాభం?

నీలో ముక్కుమూసుకొని మూడు మునకలేయలేం!

నీ వినీలశీతల తరంగాల బాహు పరీరంభంలో

పరవశించి తాదాత్మ్యమందలేం!

నీజలాల్ని సుతారంగా స్పృశించి, పొంగిపోలేం!

నీ నీటిని ఔషోశన పట్టలేం!

నీ వారిని అర్థంగా వదలలేం!

తర్జుణంగా అంతకన్నా విడవలేం!

నీ హిమశీతల వినీల జలభంగాల కొంగుల్లో తలదాచుకోలేం!

పోనీలే అని -

నీ చల్లని అలలమీద తేలియాడే పిల్లగాలుల

నాస్వాదిస్తూ - జపం, తపం చేసుకుంటూ కూర్చోలేం!

బంగారు రంగుల ఇసుక తిన్నెలులేని, నీ నదీతటంలో

ప్రాణాయామం, యోగ్యాసం అసలే చేయలేం!

నీవొక అనాఘాత పుష్పానివి!

నీవొక అసూర్యంపశ్యవు!! నీవొక అస్పృశ్యవు!!!-

నీవొక అందరాని, పురాజన్మచైతన్యంలేని

అధునాతన పాశ్చాత్య శ్వేతసుందరివి!

అసలైన, సిసలైన, 'మోనాలిసా'వి నువ్వు! అయినా - నయాగరా! -
 నీవేం శివజటాజూట వినిర్గత గంగాతరంగిణివా?
 మందాకినీ స్వచ్ఛశీకర పరంపరల నందించటానికి;
 హిమశైల సానువుల్లో ఉపనిషత్తులు ఘోషిస్తూ
 ఆర్యావర్త మైదానంలోకి ఉరుకులేయటానికి!
 యుగయుగాల, కల్పకల్పాల ఋషీశ్వరుల పవిత్ర
 తనూమనోస్థానసంగమంలో పునీతమైన
 భాగీరథివా నీవు?
 తరతరాలుగా, వేదవేదాంగ విదులు, కోనసీమ పండిత శ్రేష్టుల
 పనసలతో, సంధ్యావందనాలతో పులకించి, ప్రతిధ్వనించే
 గోదావరివా నీవు?
 కవిసమ్రాట్ల కల్పవృక్ష కమనీయ కవితాగానంలో
 రసార్థయై, పరవశించి, శివాలాస్యంచేసే -
 కృష్ణవేణివా నీవు?
 సోమయాజియై, కవిబ్రహ్మయై హరిహరాద్వైత తత్త్వాన్ని
 ప్రపంచించిన, భారత మహాకావ్య నిర్మాత,
 తిక్కన్నను ఉత్తేజపరచిన -
 వినాకినివా నీవు? -
 నీహృదయాంతరాంతరాలల్లో వేదమాత ఘోషవినియోగించటంలేదు.
 నీవినీల జలపాత తరంగమహారావంలో
 వేదపండితుల మంత్ర పుష్పం ధ్వనించటంలేదు.
 నీ అలల ఘులంఘులలో త్యాగయ్య అన్నమయ్య మీరాల
 భక్తి శృంగార పారవశ్యగానామృతం వెల్లివిరియటంలేదు .
 కానీ -
 చెవులు దిమ్మెత్తే, నీ నుర్వులహోరులో
 రాక్ అండ్ రోల్, పాప్ మ్యూజిక్, జాజ్లే వినిపిస్తున్నాయి!
 కబ్త్రోట్ కాంపిటీటర్ల - శంఖారావాలే ధ్వనిస్తున్నాయి!
 మదోన్నత, వర్ణవివక్షతాహం కారంతో చిందులుద్రొక్కే
 పాశ్చాత్య భావర్పుంఝప్రభంజనరావాలే ఘోషిస్తున్నాయి!
 కంప్యూటర్ల సంప్రదాయంలో, ముంపులైన

జెట్ స్ట్రీడ్ కమ్యూనికేషన్స్, డ్రమ్ బీట్ లే నినదిస్తున్నాయి!
 నీ తీవ్రయుద్ధ తరంగ భావనా విచిత్ర విపంచికీ -
 నా శాంత గంభీరమనోవీణా తంత్రులకీ
 ట్యూన్ కలియటం లేదు! వేవ్ లెంగ్త్లు అసలే సరిపోవటంలేదు!
 అందుకేనేమో
 రాదేమో నయాగరా!
 నినుజూస్తే
 నాకేమీ కవితా ధార?! -
 సితసితాచ్చశ్వేతయువతీ బాహ్యతనూసౌందర్యగర్వంతో
 అధునాతన నాగరికతావ్యామోహంతో,
 హైహిల్స్ తో తైతక్కలాడే
 నీమనోవాహినీ తరంగ శీకరాలకు అంతెక్కడ?
 నీవర్ణ వివక్షతాభావ సంకుచిత శీతలజల తరంగాల
 ఘులం ఘులలకు అడ్డెక్కడ? -
 కేవల లౌకిక జీవన విధానభాగ్యమొలకించే
 చైతన్య నిర్బలవి నీవు!
 బాహ్య పారిశుద్ధ్యతే అత్యంత ప్రాధాన్యమిచ్చే
 నవనాగరికతా భావ స్రవంతివి నీవు!
 అడ్డుగా సంప్రదాయపు ఆనకట్టలు లేకుండా
 విచ్చలవిడిగా తిరిగే, అధునాతన పాశ్చాత్యయువతీ
 స్వైర వీరవిహారం నీది!
 తనువునేగాదు, మనసునూ, ఇంద్రియాలనీ నియమించే -
 తపస్వినివీ, ఆత్మవేత్తవూ గావునీవు!
 క్షణభంగురమైన జీవితమే నురగలా,
 అణురూపమైన విద్యుచ్ఛక్తి పొంగిపొరలే
 తరంగాల అంతశ్శక్తిలా, ఆగకుండా
 క్రిందికి దూకే, సజీవ సంచలన నిర్బలవి నీవు!
 అయినా - నయాగరా!
 అతివేగంగా ప్రవహిస్తున్నావు సాగరాభి ముఖంగా!
 ముందూ, వెనకా లేకుండా క్రిందికి దూకుతున్నావు నీవు!

ఒక ధ్యేయం లేని పరుగునీది!
 ఒక పవిత్ర వినిమయంలేని ప్రవాహం నీది!
 నీ తటి యజ్ఞార్థం గాదు!
 నీ ఒడి పునీత గంగామాత గర్భంగాదు!
 ఒక అపరిచిత విదేశీ యువతివి నీవు!
 ఒక విజాతీయ భావనా సరిత్తువునీవు!
 జీవనాన్ని, జీవితాన్ని, సమాజాన్ని పునీతంజేసే
 అమృత వర్షిణివి కావు నీవు!
 సత్సంగ భావనా ప్రబోధం లేని కుటిల కుల్చవునీవు!
 అంతరాత్మ ప్రమేయమే లేని లౌకికజీవన ప్రవాహానివి నీవు!
 అర్థంలేని హోరునీది!
 పురుషార్థం దక్కని జోరునీది!
 కల్పకల్పాల పురాణ, కావ్య వేదాంత, శాస్త్ర మీమాంసాతరంగిణులలో,
 యుగయుగాల కర్త, భక్తి, జ్ఞాన యోగ పురాస్కృతులలో,
 తరతరాల వాసనాబల సంప్రదాయ పరంపరలలో -
 నిరంతరం ఓల లాడి -
 అనంతకాల మహాప్రవాహంలో, అవిచ్ఛిన్నంగా సాగే
 ఈ భారతీయ మహాపవిత్ర సంస్కృతి -
 నన్నింకా వదలలేదు - నయాగరా!
 అందుకే -
 నీ ఉరవళ్ళు పరవళ్ళుగా ప్రవహించే
 శ్వేతాతిశ్వేత శీతల జలపాతతరంగ శీకరరావాలు -
 నాడెందంలో ఆనందంతో చిందులు ద్రొక్కటలేదు!
 నాహృదయారవిందంలో
 అమృత నిష్కంద మధురగీతాలు ధ్వనించటం లేదు!
 ఒట్టి ప్రగల్భాలై, మట్టిలో గలిసే హోరులై
 ఎట్లోయో అర్థమ్యుగాని భావగీతాలై నిల్చిపోతున్నాయి!
 నయాగరా! -
 నీ నగారాల సోయగాలు! -
 అందుకే - ఎంత ప్రయత్నించినా,

నీవు నన్ను కదిలించలేవు!

నాహృదయాంతరాలలో శతకోటి వీణలు నినదించలేవు!

నాగుండె గుడ్డలలో కంచుగంటలు గణగణామ్రోగింపలేవు!

నాభావనా తరంగిణులలో నవకవితా కల్లోలాలను సృష్టింపలేవు!

నాయెదలోని సృజనాత్మక నగారాలను ప్రతిస్పందింపజేయలేవు!

ఓ! నయాగరా! -

నీబాహ్య సౌందర్య వ్యామోహతరంగ

శీకరశీతలానిలాలకు జడుణ్ణై,

నీబాహ్యంతరాలలో పరిశుద్ధమేగాని

పవిత్రత వెల్లివిరియని, నిస్తేజానికి స్తబ్ధునై,

నీ అనూహ్య వేదనా హృదయ ఘోషలు ప్రతిధ్వనించే నీ మహోత్తుంగ భంగరావాలకు

ముగ్ధుణ్ణై,

వ్యర్థంగా చిందులు ద్రొక్కే నీర్ఘరీతరంగాల పరవళ్ళు చూస్తూ,

స్వర్థలేని, నీహిమ సమీకృత తరంగ శీకరాల్ని పరికిస్తూ,

నీ వివక్షతా తీవ్ర పాశ్చాత్య భావనా నిర్ఘరీ

ప్రవాహ రావానికి నిష్ప్రతి భునై, -

ఉహా విహంగానై

ఎగురలేక అలా నిలుచుండి పోయాను

శిలాప్రతిమలా! -

గళంపెగలక, కలంకదలక

మనసుమూగవోయి, తనువు స్తంభించి

చైతన్య విహీనుణ్ణై ! -

అందుకే నేమో

రాదేమో నయాగరా!

నినుజాస్తే

నాకేమీ కవితా ధార??! -

(సెప్టెంబరు, 1992 లో నయాగరా జలపాతాన్ని కండ్లారా స్వయంగా

చూసినప్పుడు నాలో కలిగిన కవితాప్రతిస్పందనే ఇది -)

కృతజ్ఞతలు

మా కుటుంబ సభ్యులందరికీ (మనవళ్ళతో సహా) -

సాహితీ మిత్రులు, సహృదయులైన శ్రీ గిడుగు రాజేశ్వరరావు, శ్రీ చీకోలు
సుందరయ్యగార్లకు, -

కోరిందే తడవుగా ముఖచిత్రం కళాత్మకంగా, భావస్ఫూరకంగా చిత్రించి,
అందించిన సాహితీ ప్రియులు, కవులు, కళాకారులు అయిన శ్రీ శీ లా
వీర్రాజుగారికి, -

ముచ్చటగా, సకాలంలో ముద్రించిన ప్లీనోగ్రాఫర్స్‌వారికి -

కవరుపేజీని అందంగా ముద్రించిన శ్రీ బాలాజీ ఆర్ట్స్ ప్రింటర్స్ వారికి, -

బ్లాక్స్ చేసిచ్చిన్న గోపీ బ్లాక్స్ వారికి -

నా కవితలను ఆదరించి ప్రచురిస్తూ వచ్చిన, సాహితీ సంస్థలు - 'భారతి' 'రంజని'
లకు -

నా కవితా వ్యావృత్తికి, అన్ని విధాలా తోడ్పడిన, సహృదయులైన మిత్రులందరికీ

ఇవే

నా కృతజ్ఞతాభివందనాలు -

- రచయిత -

